
శ్రీ లక్షీహాయవదన పరబ్రహ్మణే నమః 
శ్రీమతే రామానుజాయనమః 
శ్రీమన్నిగమాన్త మహాదేశికాయనమః 


శ్రీమాన్‌ వేంకటనాథార్యఃకవితార్మికకేసరీ । 
వేదాన్తాచార్యవర్యోమేసన్నిధత్తాంసదాహృది ॥ 
రామానుజదయాపాత్రంజ్ఞానవైరాగ్యభూషణమ్‌ । 
శ్రీమద్వేంకటనాథార్యం వందే వేదాన్త దేశికమ్‌ ॥ 


శ్రీ వేదాన్త దేశిక దర్శనమ్‌ 

శ్రియః పతి శ్రీమన్నారాయణుడు ఈ మర్యలోకమందు విష్ణుభక్తిని 
విశేషంగా వ్యాపింపజేయడానికి తన పరివారాన్ని బుషులుగానూ, ఆళ్వార్లుగానూ, 
ఆచార్యులుగానూ అవతరింపజేశారని “నాకస్య పృష్టమభి సంవసానో వైష్ణవీంలోక 
ఇహ మాదయంతామ్‌” అని మహానారాయణోప నిషద్వాక్యం వల్ల విశదమవుతుంది. 


చిదచిదీశ్వరుల (జీవాత్మలవర్గం, ప్రకృతి, పరమాత్మ ఈ మూడింటి యొక్క 
తత్వాన్ని ప్రకటించే వేదాన్తశాస్త్ర స్మృతీతిహాస పురాణాదులను బుషులూ, ద్రావిడ 
దివ్యప్రబంధాలనూ ఆళ్వార్లూ, ఉభయవేదాంతాలను సమన్వయపరచి శ్రీ 
విశిషాద్ద్వ్వైత నిద్ధాన్త సంప్రదాయ గ్రంథాలను ఆచార్యులూ లోకానికి 
అను(గహించారు. 


“న ప్రీతిరస్తి మమ వక్షసి లాలితా యాం 
లక్ష్యాం తథా సకలభూత నిదాన సీమ్ని । 
మజ్జన్మకర్మగుణ బన్ధకృతాన్‌ ప్రబన్దాన్‌ 
సంకీర్తయ త్యనఘభక్త జనే యథైవ ॥ 


సకలచరాచర wine కారణ స్థలమైన నా హృదయమందు 
లాలింపబడే లక్ష్మీదేవి యందున్న ప్రేమ కంటెను ఏంతో అధికంగా, నా దివ్యమైన 


ర EE 


| కె.వి. రాఘవాచార్యులు 


అవతారాలనూ, గుణాలనూ, లీలా విహారాలనూ వివరించిన ప్రబంధాలను 
అనుసంధించే భక్తుల పట్ల నాకు ప్రేమ ఉంటుందన్నాడు శ్రీకాంతుడు. 


జీవులకు భగవంతుని మీద ఉన్న భక్తి ప్రపత్తులకన్నా భగవంతునికి 
జీవుల పట్ల ఉన్న అవ్యాజమైన కృప ఎన్నో రెట్లు మిన్న అన్న విషయం స్పష్టమే. 


ఆళ్వార్లు, రామానుజుల వరకు గల మహాచార్యులు అనుగ్రహించిన 
దివ్యసూక్తుల అర్థాలను, సిద్ధాంత రహస్యార్థాలను చేతనులు మరింత వివరంగా 
తెలుసుకొని, ఆనందించి ఉజ్జీవించడం కోసం అతి విలక్షణమైన మరొక అవతారాన్ని 
చేయ సర్వేశ్వరుడు సంకల్పించాడు. ఇది వరకు గానీ, ఇక ముందుగానీ, ఇట్టి 
అతిశయంకల ఆవతారమే లేదను రీతిలో అత్యద్భుతంగా, తిరుమల 
శ్రీవేంకటేశ్వరస్వామి తన ఘంటయొక్క అంశతో తాను అనుప్రవేశించి, 
తరువాతివారు భగవద్రామానుజుల అవతారమే అని పొగడే విధంగా శ్రీ దేశికులను 
అవతరింపజేశాడు. దేశికుల వలననే భగవద్రామానుజ సిద్ధాన్తం నూతనోత్తేజాన్ని 
పొంది ప్రకాశించినదనడంలో అతిశయోక్తిలేదు. ఈ మహాచార్యరత్నాన్ని పొందిన 
శ్రీ వైష్ణవలోకం సాత్త్వికాహంకారాన్ని పొందడంలోనూ ఆశ్చర్యమూ లేదు. 


విభవ సౌభాగ్యం 

ముక్తిధామాలనబడే ఏడింటిలో కాంచీపురమొకటి. ఈ నగరంలోని 
'తిరుత్తణ్‌ కా” ఆనబడే విళక్కొడి (దీపప్రకాశులు) స్వామి సన్నిధికి దగ్గరగా ఉన్న 
'తూప్పుల్‌ొ అనే అ(గహారంలో క్రీ. శ, 1268, విభవనామ సంవత్సరం, పురట్టాశి, 
కన్యామాసం, (ఆశ్వీయుజం) (శ్రవణానక్షత్రమందు జ్ఞానానుష్టాన సంపన్నులైన 
అనంతసూరి, తోతారంబ అనే పుణ్యదంపతులకు వారి అపూర్వతపః ఫలంగా శ్రీ 
దేశికులు అవతరించారు. శ్రీ వేంకటేశ్వరుని అవతార నక్షత్రంలోనే అవతరించడం 
వల్ల వీరికి వేంకటనాథులని తల్లిదండ్రులు నామకరణం చేశారు. కాలక్రమాన 
వీరికి అక్షరాభ్యాసమూ చేయబడింది. 


పరమాచార్యుల అనుగ్రహం 
కిడాంబి అప్పుళ్ళార్‌ అని (్రనిద్ధిగాంచిన శ్రీమాన్‌ ఆత్రేయ 
రామానుజాచార్యులు వేంకటనాథులకు మేనమామగారు. వీరి ఆచార్యులైన 


TERRA 2 OTTERS 


నడాదూర్‌ అమ్మాళ్‌ కంచి దేవాలయ మంటపంలో జరుపుతున్న శ్రీ భాష్య 
కాలక్షేపగోస్టికి (అప్పుళ్ళార్‌) మేనమామతో కలిసి వెళ్ళారు. వేంకటనాథులు ఐదేండ్ల 
ప్రాయం కలవాడు. ఆ బాలుని దివ్య తేజస్సును చూచి ఆ గోష్టిలోని వారందజు 
విస్మయపవపడినారు. అమ్మాళ్‌ కూడా ఆ బాలుని ముఖమందు స్ఫురించే 
(బ్రహ్మతేజస్సును చూచి, ఆశ్చర్యపడి, వేంకటనాథులను అవతార పురుషులుగా 
భావించారు. కాలక్షేపమాపి, రమ్మని పిలిచి బాలుని ఆలింగనం చేసుకొన్నారు. 


ప్రతిష్టాపిత వేదాన్తః ప్రతిక్షిప్త బహిర్మత ః । 
భూయాస్రెవిద్యమాన్యస్త్వం భూరికల్యాణభాజనమ్‌ ॥ 


భగవద్రామానుజ దర్శనాన్ని సుస్థిరం చేయడానికి పరమత నిరసనం 
చేసి, స్వమత సిద్దాంతాన్ని స్తాపించి, తైవిద్య వృద్ధజనులచే గౌరవింపబడి, 
థి థి ణి 
సకల[్రేయస్సులను పొందుమని మంగళా శాసనం చేశారు. శ్రీ వాత్స్య 
వరదాచార్యులు (నడాదూర్‌ అమ్మాళ్‌) వేంకటనాథులకు తామే ఆచార్యులు కావాలని 
ఆశపడినారు. కాని తమ వార్థక్యాన్ని బట్టి, తమ ప్రియశిష్యులైన అప్పుళ్ళార్‌కు ఆ 
బాలునికి సకల శాస్త్రాలను ఉపదేశించే బాధ్యతను అప్పగించారు. 


విద్యాభ్యాసం 

వాదిహంసాంబువాహులని బిరుదు పొందిన ఆ(త్రేయరామానుజా 
చార్యులు వేంకటనాథులకు ఉచిత సమయాన ఉపనయనం చేయించి, 
పంచసంస్మారాలను కూడా చేయించారు. అప్పుళ్ళార్‌ వేంకటనాథులకు వేద, 
వేదాంగాలను నేర్పించారు. తర్క వ్యాకరణాది సామాన్యశాస్తాలయందు అద్భుత 
పాండిత్యాన్ని పొందజేశారు. దివ్యప్రబంధాన్ని అభ్యసింపజేశారు. మేనమామ, 
ముఖ్యాచార్యులూ అయిన అప్పుళ్ళార్‌ వద్దనే రహస్యార్థాలనన్నీ సేవించి, 
వేంకటనాథులు శ్రీ గీతా భాష్యం, శ్రీభాష్యం, భగవద్విషయాది వేదాన్త గ్రంథాలను 
కాలక్షేపమూ చేశారు. ఇరువదేండ్లలోపే సకలశాస్తాలను సంపూర్ణంగా 
అభ్యసించినట్లు “వింశత్యబ్దే విశ్రుత నానావిద్యః” అనే వాక్యం (సం.సూ) 
తెల్పుతున్నది. 

ఉభయ వేదాన్త శాస్తాలయందు అసాధారణ వైదుష్యంతో పాటు అద్భుత 


ర ర తతననక 


ప్రవచన శక్తిని కూడా పొంది తేజరిల్లుతున్న శ్రీ వేంకటనాథుల మేధా విలసనాన్ని 
చూచి అబ్బుర వడనివారు లేరు. నాథోవజ్ఞమైై, యామున వర్థితమై, 
యతిరాజసంరక్షితమైన శ్రీ విశిష్టాద్వైత సిద్ధాన్తం మరింతగా వర్ధిల్లి, ప్రకాశించే 
రీతిలో రక్షించి ప్రచారాన్ని చేసే ఒక గొప్ప వ్యక్తి లభించడం వల్ల అప్పుళ్ళార్‌ 
కూడా చాలా ఆనందపడినారు. అప్పుళ్ళార్‌ శబ్దం చేత గరుడపక్షి అనురణిస్తున్నది 
కదా! వంశపరంపరగా ఉపదిష్టమవుతూ వచ్చిన గరుడమంత్రాన్నీ వేంకటనాథులకు 
అప్పుళ్ళార్‌ ఆదరంతో ఉపదేశించారు. 


వివాహం 

సదాచారం, భగవద్భక్తి మొదలైన అంశాలతో పూర్ణంగా వెలిగే ఉన్నత 
కుల సంజాతయై, తమకు అనురూపయై ప్రకాశించే “తిరుమంగై” అనే కన్యకను 
వేంకటనాథులు తమ తల్లిదండ్రుల ఆజ్ఞానుసారం పరిణయ మాడినారు. మన 
నిద్ధాంత ప్రచారంలోనే ఎక్కువ ఆనక్తులైన వేంకటనాథులు లౌకిక 
వ్యవహారాలయందు మిక్కిలి ఆసక్తిని చూపకుండా, ద్వితీయమే అయినా, 
అద్వితీయమైనదని గృహస్థాశ్రమ ధర్మాలకు మాత్రం లోపం లేకుండా ఆచరిస్తూ 
జీవనం గడపసాగినారు. వేంకటనాథస్వామి వారి అసామాన్య జ్ఞానాన్ని 
ప్రవచనశక్తినీ చూచి విజ్ఞులైన వారు ఆస్వామినే ఆచార్యులుగా వరించి కాలక్షేపం 
చేయసాగినారు. 


వృద్ధులైన అప్పుళ్ళార్‌ శ్రీ వేంకటనాథులను పిలిచి శ్రీరామానుజ 
పాదుకలనూ, పంచ సంస్కారాలకు ఉపయోగిస్తూ వచ్చిన శ్రీ సుదర్శన 
పాంచజన్యాలనూ ఇచ్చారు. వాటిని తమ నిత్యారాధనలో ఉంచుకొన్నారు. 


గరుడుడు ప్రత్యక్షమవడం 

కొంతకాలం తర్వాత శ్రీవేంకటనాథులు తిరువహీంద్రపురానికి వెళ్ళీ, 
గరుడనదిలో స్నానం చేసినారు. అక్కడ దేవాలయంలో వెలసియున్న శ్రీ హేమాబ్ది 
నాయికతో కూడిన దేవనాథస్వామిని సేవించారు. బెషధాద్రి మీదికెక్కి అశ్వథ్ధవృక్ష 
మూలమందు స్థిరంగా ఆసీనులై గరుడ మంత్రాన్ని (శ్రద్ధతో జపమాచరించారు. 
కొన్ని వారాల తర్వాత వేదాత్ముడైన వైనతేయుడు ప్రత్యక్షమై, స్వామివారికి 


TT 


జ్ఞానానందమయుడై, సర్వవిద్యలకు ఆధారుడైన శ్రీ హయగ్రీవుని మంత్రాన్ని 
ఉపదేశించి, నిర్మల స్ఫటికాకృతి గల ఆ దేవుని ధ్యానం చేయుమని ఆ దేవుని - 
విగ్రహాన్నీ అనుగ్రహించి అంతర్జానుడయ్యాడు. వైనతేయుడు ఉపదేశించిన విధంగా 
వేంకటసాథస్వామి కఠోరదీక్షతో, హయగ్రీవ మంత్రోపాసన చేశారు. శ్రీ 
హయగ్రీవస్వామి ఆనందించి, వేంకటనాథస్వామి వారికి, ఎదుట ప్రత్యక్షమై, తన 
ముఖనిసృతమైన జ్ఞానామృతాన్ని ఆస్వాదింపజేశాడు. శ్రీవేంకటనాథదేశికుల 
ఆనందానికి అవధుల్లేవు. 


1. హయగ్రీవ వైభవకీర్తనం (శ్రీహయగ్రీవస్తోత్రం) 


“విశుద్ధ విజ్ఞాన ఘన స్వరూపం, విజ్ఞాన విశ్రాణన బద్ధదీక్షమ్‌ 1 
దయానిధిం దేహభృతాంశరణ్యం, దేవంహయగగ్రీవమహం ప్రపద్యే॥ 
అని, ప్రత్యక్షమైన శ్రీ హయగ్రీవ భగవానుణ్ని దేశికులు ప్రపత్తి చేశారు. 


భగవత్స్వరూపం 'విజ్ఞానఘన ఏవి అనియే (శ్రుతిచే ప్రతిపాదింప బడింది. 
అపహతపాష్మత్వాది గుణాష్టకంతో కూడిన కేవలం జ్ఞాన స్వరూపమది. “దదామిబుద్ది 
యోగంతం” అన్నట్లు దీక్షతో ప్రీతిపూర్వకంగా భజించేవారికి, సర్వశాస్తాలను 
సద్వారకంగానో అద్వారకంగానో అనుగ్రహించే దీక్షగలవాడు భగవానుడే కదా ! 
ఓ దయానిధీ! జీవులకు రక్షకుడవైన ఓ హయగ్రీవదేవా! అకించనుడనూ, 
అనన్యగతికుడనూ అయిన నన్ను రక్షించడం నీకెంత పని! స్వామీ! నిన్నుశరణు 
వేడుతున్నానని శ్రీహయగ్రీవ స్తోత్రం చేశారు. 


ఈ స్తోత్రం దేశికుల అనుభవ పరీవాహ రూపమే. జీవాత్మ పరమాత్మతో 
పరస్పర సంభాషణ జరుపుతున్నట్లే ఉంటుంది. దేవుని శరణ్యత్వ పూర్తిని తెలుతూ, 
జ్ఞాన ప్రదానమే ప్రధానంగా తెలిపే విశేషణాలవల్ల, పరికరాలంకార సజ్జితమీ 
శోకం. 


“సమాహారస్సామ్నాం ప్రతిపదమృచాం ధామయజుషాం 
లయః ప్రత్యూహానాం లహరివితతి ర్పోధజలధే ః | 
కథా దర్చక్షు భ్యత్మథక కులకోలాహలభవం 

హరత్వంత ర్సాంతం హయవధన హేషాహలహలః 11” 


ర [తలతతతలతనలతతతననతతతలటటను 


భక్తితో స్తుతించినందువల్ల హయగ్రీవుడు ఆనందించి హేషారవం 
(సకిలింపు) చేయగా, ఆ ధ్వనియే చాలు స్వామీ ! మాకిష్ట ప్రాప్తిని, అనిష్టనివృత్తిని 
కలుగచేస్తుందని హేషారవాన్ని ప్రార్థించారు. వేదార్థగర్భితమైన హేష అజ్ఞాననివర్తకం 
కదా! శ్రీవాయగగీవుని హేవలో ఆ దేవుని మం(బీజాక్షరాలైన 
హకారలకారాలున్నాయి. 'హలహలః అనేపదంలో అచ్చులు, హల్లులు 
(హల్‌+అహల్‌) ధ్వనిస్తున్నాయి. 'సకిలింపు' యొక్క ధ్వన్యనుకరణ పదమిది. కాబట్టి, 
ఈ హేషాహలహలం సామవేదాల సమాహారం. బుగ్వేద ప్రతిరూపం, యజుర్వేదం 
యొక్క వాసస్థానం; 'లయఃప్రత్యూహానాం” అంటే విఘ్నాలను ధ్వంసం చేసేది - 
అంటే అనిష్టాన్ని తొలగించి ఇష్టప్రాప్తిని కలిగించే కర్మలు గల ఆధర్వణవేదమూ 
సూచితం. నాలుగు వేదాల నాదరూపమై, ఉన్న్మేషకరమైన, జ్ఞాన సముద్ర తరంగాల 
సమూహం శబ్దించే హయగ్రీవుని హేషారవం ప్రత్యర్థులు చేయు వాదాల ఆర్భాటం 
వల్ల భగవద్భక్తులమనే అంధకారాన్ని పోగొట్టుగాక ! అని స్తుతింపబడింది. 
జ్లోకపూర్వార్థంలో పూర్వమీమాంస, ఉత్తరార్థంలో ఉత్తరమీమాంస శాస్ర్రార్థ రూపత్వం 
విశదీకరింపబడింది. ఈ శిఖరిణీవృత్త శ్లోకం పరికరం, రూపకం, 
రూపకాతిశయోక్ష్యలంకారాలు అంగాంగి భావంగా సంకరమై భాసిస్తున్నది. 
శ్రీహయగ్రీవస్తోత్రం బ్రహ్మవిద్యయే కాబట్టి, అట్టి సంఖ్యగల 32 శ్లోకాలలో 
రచింపబడింది. ఇదే మొదటి స్తోత్రం. దేశికుల రచనలు సంస్కృతం, ప్రాకృతం, 
మణిప్రవాళం, ద్రావిడం అనే నాలుగు భాషలలో శతాధికంగా ఉన్నాయి. 


2. గరుడ దండకం : “శబ్ద బ్రహ్మణినిష్టాతః పరబ్రహ్మాధిగచ్చతి” - అన్నట్లు 
వేదాత్ముడైన వైనతేయుడు కదా దేశికులకు హయగ్రీవ పరబ్రహ్మను అందించినవాడు 
అందువల్ల దేశికులు 'గరుడదండకం' చేశారు. 


“నమః పన్నగ నద్ధాయ వైకుంఠవశవర్తినే । 
శ్రుతిసింధు సుధోత్సాదమందరాయగరుత్మతే 1” 


సర్పాలను అలంకారంగా ధరించేవాడు. శ్రుతి అనే సముద్రం నుంచి 
అనంత శాస్త్రవిద్యలు అనే అమృతాన్ని ఉద్భవింపజేసిన మందర పర్వతం 
లాంటివాడు. శ్రీమన్నారాయణునికి ఆధీనుడై ఉండే గరుత్మంతునికి అంజలి 


||శ్రీ 


ఘటిస్తున్నాను, - అనే అర్ధం గల శ్లోకం మొదట ఉంది. తర్వాత “గరుడ మఖిల 
వేద నీడా ధిరూఢం ద్విషక్సీడ నోత్కంఠితా కుంఠ వైకుంఠ పీ రీకృతస్మంధ మీడే” 
అనే దండకంలోని మొదటి పాదం వైనతేయుని వైభవాన్ని ప్రశంసిస్తుంది. 


రెండవపాదం - జయగరుడసుపర్ణ - గరుడుని పరాక్రమస్తుతి. 
మూడవపాదం - నమఇదం - అధ్యాత్మవిద్యలు తనకు వాచో 
విధేయాలుగా దయతో ఆపాదింపుమనే ప్రార్ధన కలది. 


నాల్గవ పాదం - మనురనుగత పక్షివక్ర స్ఫురత్తారకస్తావకశ్చిత్ర 


భానుప్రియా శేఖర స్రాయతామ్‌ - అని గరుడ మంత్రం తెల్పబడింది. 
ఆ గరుడ మంత్రోపాసన సకల పురుషార్థాలను ప్రసాదించి, రక్షించుగాక యని 
స్తుతింపబడింది. 


తర్వాత రెండు శ్లోకాలున్నాయి. అందు మొదటి శ్లోకం దండక ప్రాశస్యాన్ని 
తెల్పుతుంది. ఒక్కొక్క పాదమందు రెండు నగణాలు, తర్వాత (34) ముప్పైనాలుగు 
రగణాలున్నాయి. ముఖ్యంగా, ఇది నవీన గుంభగణ దండకం. ఇక రెండవ శ్లోకం 
- ఈ విష్ణురథదండకం గరుడ ధ్వజుని ప్రీత్యర్థం గానం చేయబడింది. ఈ దండకాన్ని 
శ్రద్ధతో పఠించిన వారికి త్రివర్గాపవర్ల ఫలాలు అవశ్యంగా లభిస్తాయని తెల్పుతున్నది. 


8. గరుడ పంచాశత్‌ :- ఈ స్తోత్రం, మహాస్రగ్ధరావృత్తంలో (50+2=52) 
శ్లోకాలతో రచింపబడియున్నది. “గరుడ పంచాశత్‌' స్తోత్రం పంచవర్ణకాలుగా 
విభక్తమైయున్నది. 
1) పరవ్యూహవర్ణకం (1-8 శ్లో) 
2) అమృతాహరణ వర్ణకం (9-25) 
3) నాగదమనవర్ణకం (26-35) 
4) పరిష్కార వర్ణకం (86-45) 
5) అద్భుత వర్ణకం (46-50) + 2 

దేశికులు మంత్ర శాస్త్రజ్ఞులే కాక మంత్రసిద్ధిని పొందిన వారైనందువల్ల 
వీరి శ్లోకాలు మంత్రరత్న మంజూషలు. 


“సెకాంపంచాశతం యామతనుత వినతానందనం నందయిష్యన్‌ 
కృత్వామౌళౌ తదాజ్ఞాం కవికథకఘటాకేసరీ వేంకటేశ 11” (52) 


గరుడ భగవానుని యాజ్ఞనుశిరసావహించి, ఆయనవైభవాన్ని విస్తారంగా 
వర్ణించినందువల్ల, లోకులీ స్తోత్రాన్ని శ్రద్ధతో పఠించినచో వారు, మనసులో 
తలచుకొన్నంతలోనే కోరికలనన్నీ గరుడ భగవానుడు సిద్ధింపజేస్తాడని చివరి 
శ్లోకంలో దేశికులు ప్రకటించారు. తరువాత, 


4. శ్రీదేవనాయకపంచాశత్‌ :- తిరువహీంద్రపురమందు వెలసి యున్న హేమాబ్ది 
నాయకి పిరాట్టిని దేవనాయకప్పెరుమాళ్ళను దర్శించి (50+8 శ్లోకాలతో) స్తోత్రం 
చేశారు. పిరాట్టిని స్తుతించిన పిమ్మట దేవనాథస్వామి విగ్రహాన్ని దర్శించి 
వ్యామోహితులైన దేశికులు స్వామి కిరీట సౌందర్యం మొదల్శొని, పాదనఖరత్నపంక్తి 
వరకు క్రమంగా ప్రత్యంగ సౌందర్యాన్ని వర్ణించారు. 


“సంరక్షణీయ మమరాధిపతే । త్వయైవ 
దూరం ప్రయాతమపి దుస్వజగాఢబంధమ్‌ । 
ఆకృష్ణవా న్నను భవాననుకంపమానః 
సూత్రానుబద్ధ శకునిక్రమతః స్వయంమామ్‌ ॥ 


ఓ దేవనాథా ! నన్నీ ప్రకృతి మండలంలో నీనుంచి చాలా దూరంగా 
విసరివేశావు. అయినప్పటికీ, నీకూ నాకూ మధ్య విడదీయరాని నవవిధ సంబంధం 
- పితాచరక్షకశ్ళేషీ - అన్నట్లు, ముఖ్యంగా స్వామి సేవక సంబంధం మాత్రం నీ 
చేతనే రక్షింపదగినది. దయాళుడవైన నీవు స్వయంగా త్రాటిచే కట్టబడిన పిట్టనువలె 
నన్ను నీ దగ్గరికి లాగుకొంటావు కదా! అని వేడుకొన్నారు. 


ర్‌. అచ్యుతశతకమ్‌ :- ఇందు ప్రాకృతభాషలో 101 శ్లోకాలు సంస్కృతచ్భాయతో 
పాటు రచింపబడియున్నాయి. ప్రాకృతభాషను సంస్కృత నాటకాలలో స్త్రీలు 
సంభాషించడం పరిపాటి. కాబట్టి ఆళ్వార్లవలె, వేంకటనాథ నాయకిగా తమను 
స్రీ భావంగా మల్చుకొని, పరమ పురుషుడైన దేవనాథస్వామి యొక్క 
ప్రత్యవయవశోభను వర్ణించారు. శ్రీమదహీంద్రపురనాథా ! ఓ దేవనాథా! 


“నాభిరుహంతవనళినం 
భుజగేశ్వర నగరనాథ శోభతే సుభగమ్‌ । 
మధ్యస్థిత బ్రహ్మభ్రమరం 

వత్సాసన లక్ష్మీ పాదపీఠసదృక్షమ్‌ 11” 


మిక్కిలి అందమై, నడుమనున్న బ్రహ్మ అనే భ్రమరాన్ని కలిగియున్న నీ 
పొక్కిలి తామరపూవు, నీ యెద నధిష్టించియున్న లక్ష్మీదేవి యొక్క పాదపీఠం 
లాగా శోభిస్తున్నది. 

శాస్త్రార్ధాలు కూడా వివరింపబడిన అద్భుత స్తోత్రమిది. 

“హార్డే త్వయికదా విశ్రాంతం 

(బ్రహ్మధమని మార్గ గమిష్యంతమ్‌ । 

దినకరదత్తాగ్రకరం 

అచ్యుత ! ద్రక్ష్యసి దయితడిమృమివ మామ్‌ ॥” 

ఆశ్రయించిన వారి చేతిని జారవిడువని దేవనాథా ! హృదయమందు 
అంతర్యామివైయున్న నీ యందుకుదుర్శొని యున్నవాడను. దేహావసానమందు 
అవస్థపడకుండా, నీ యనుగ్రహం వల్ల (బ్రహ్మ-) సుషుమ్నా - నాడీ ద్వారా 
శరీరం నుంచి బయటకు వెళ్ళిపోయి, సూర్యకిరణాలను చేయూతగొని యుండే 
నన్ను, పరమపదమందు తండ్రి సన్నిధికి పరుగెత్తుకొని వచ్చే ప్రియమైన పుత్రుని 
లాగా, ఎప్పుడు కటాక్షింపగలవో స్వామీ ! అని ప్రపన్నుని అర్చిరాదిగతి విషయం 
వివరంగా వేడుకొనబడింది. 
6. ముమ్మణికోవై వల 

“అరుళ్‌తరు మడియర్‌ పాల్‌ మెయ్యెవైత్తు 

తెరుళ్‌తరునిన్స తెయ్‌వనాయక” అనీ 


ద్రావిడభాషలో 9 పాశురాలచేత స్తుతింపబడినవాడు దేవనాథుడు. ఇందు 
1పా.లో 12 పంక్తులు, 4 పా.లో 36 పంక్తులు, 7 పా.లో 20 పంక్తులున్నాయి. 


7. నవమణి మాలై ఫా “ఒరుమదియనృరుళజ్లవర్‌న్షన, ఉలగమడజ్ఞవ ళర్‌ 
నళన్షవన ॥ అని చిన్న పెద్ద పాశురాలు (10) ఉన్నాయి 


LR Kl 


దేశికులు ఒక్కచోటనే పెక్కేండ్లు నివసించడం వల్ల సంస్కృతంలో 'దేవక 
నాయక పంచాశత్‌” ప్రాకృత భాషలో “ఆచ్యుత శతకం” ద్రావిడ భాషలో 
'ముమ్మణిక్నోవై, నవమణిమాలై” అనే సంజ్ఞగలవి (2) మొత్తం నాలుగు స్తోత్రాలను 
ఒక్క దేవనాయక ప్పెరుమాళ్‌ విషయంగా అద్భుతంగా రచించారు. ద్రావిడ 
పాశురాలలో దేవనాయకస్వామి “అడియవర్‌క్కు వెయ్యనే” ! అని 
సంబోధింపబడినాడు. సంస్కృతంలో అదే అర్థమున్న “దాససత్య! నతసత్య” అనే 
సంబోధన పదాలతో స్తుతింపబడినాడు. ఒకచోట “దాసేషుసత్య ఇతిధారయ 
నామధేయమ్‌” అని (దే.నా.పం.6) అని ప్రార్థితుడయ్యాడు. దేవనాయకుని 
అనుగ్రహం వల్ల దేశికులు సత్యవాదులైనారని కూడా ప్రకటితమే. 


నవమణిమాలై చివరి (10) పాశురంలో దేశికులు తాము దేవనాయక 
ప్పెరుమాళ్‌ విషయంలో ద్రావిడ భాషలో స్తుతించిన గ్రంథాల పేర్లు “శెన్తమిష్‌ 
ముమ్మణికోవై శెరియచ్చేర్‌త్తు పన్గుకషలమ్మానై యూశలేశల్‌, పరవు నవమణిమాలై 
-” ఇత్యాదిగా, ప్రత్యేకంగా పేర్కొనబడినాయి. వీటిలో చాలా లుప్తమైనట్లు విజ్ఞుల 
మాట. 


8. దేహళీశస్తుతి :- దేశికులు తిరువహీంద్రపురం నుంచి కంచికి పోయే దారిలో 
తిరుక్కోవళూర్‌ (గోపపురము)ను దర్శించారు. పూర్వం 'పొయ్‌గైయాళ్వార్‌, 
పూదత్తాళ్వార్‌, పేయాళ్వార్‌' అనే ముగ్గురు ముదళాళ్వార్లు ఒక చిన్న అరుగు మీద 
ఇరుకిరుకుగా నిలబడితే, వారి మధ్యన భగవానుడు కనబడకుండా ప్రేమతో 
నిలబడినప్పుడు ఒత్తిడికి తాళలేక ఇద్దరు ఆళ్వార్లు తమ తమ జ్ఞాన దీపాన్ని వెలిగించి 
దర్శించారు. మూడవ ఆళ్వార్‌ స్వామిని దర్శించి ఆనందించారు. ముగ్గురాళ్వార్లు 
మూడు వందల అంతాది పాశురాలతో (ఒక్కొక్కరు ఒకనూరు పాశురాలతో) 
భగవద్ద్గుణాలను గానం చేశారు. ఆ భగవానుడు (ఇరుకైన స్థలమందున్న ప్రభువుగా) 
'దేహళీశ నామంతో కీర్తింపబడి ఆనందించాడు. అది ఒక పుణ్యక్షేత్రమయింది. 
భగవానుడు భక్తోప మర్దనరసికుడు. 

“కాసార పూర్వక విముఖ్య విమర్దజన్మా పిన్నాతటేక్షుసుభగోప్యరసో 
బహుస్తే ! త్వత్సాదపద్మమధుని త్వదనన్య భోగ్యే, నూనంసమాశ్రయతి నూతన 
శర్మరా త్వమ్‌ 1” (7). గోపపురి పెన్నానదికి దక్షిణాన ఉన్నది. 


దేహళీశుడు చెరకుగడ. ముదలాళ్వార్లు చెరకురసంతీసే యంత్రం. 
(Crushing instrument) ముదల్‌ తిరువనాది, ఇరుణామ్‌తిరువనాది, మూన్గామ్‌ 
తిరువందాది (300పా.లు) అనే ప్రబంధాలే చెరకు రసం. భక్తి గలవారికి ఈ 
ఇక్షురసం (ప్రబంధత్రయం) భగవానుని పాదపద్మమకరందానికి చక్కెరను సమకూర్చి 
భోగ్యమవుతున్నదని భావం. 


ఇక్కడి ఉలకళన్ద (త్రివిక్రమ) ప్పెరుమాళ్ళకు కుడిచేతిలో శంఖం, 
ఎడమచేతిలో చక్రముంది. ఇట్టి వ్యత్యాసానికి కారణం - రాక్షసులకు చక్రం 
వ్యతిరేకమని, శంఖం ఆ(శ్రితులయందు దాక్షిణ్యం - దయ - కల్గియుండునని - 
ప్రదర్శించడమే అని వివరింపబడింది (5). దేహళీశస్తుతిలో 28 శ్లోకాలున్నాయి. 


9. వరదరాజపంచాశత్‌ :- దేశికులు కంచికి వెళ్ళి వరదరాజ స్వామిని దర్శించి, 
50+1 శ్లోకాలతో స్తుతించారు. 


“నిరంతరం నిర్విశత స్వ్వదీయమ్‌ 
అస్పష్టచింతా పదమాభిరూప్యమ్‌ । 
సత్యం శపే వారణశైల నాథ । 
వైకుంఠ వాసే౭ పి నమే౭ భిలాషః ॥ (49) 


“హస్తి శైలేశా ! ఓ వరదరాజా! అపరిమితమైన నీదివ్య మంగళ 
విగ్రహసౌందర్యాన్ని నిరంతరం సేవిస్తూ ఆనందించే భాగ్యం కలిగిన నాకు ఎప్పుడో, 
ఎక్కడో మోక్షం కలుగుతుందని చెప్పబడే వైకుంఠానికి వెళ్ళి నివసించాలనే ఆశ 
కూడా నాకు లేదు స్వామీ ! నిజం చెబుతున్నా” నన్నారు. వైకుంఠంలో కలిగే 
ఆనందంకన్న అర్బారూపసౌందర్య దర్శనం వల్ల కలిగే ఆనందం ఎన్నో రెట్లు 
మిన్న అని స్వానుభవాన్ని వెల్లడించారు దేశికులు. 


దేశికులు కంచిలో నున్నప్పుడు ఆ ప్రాంతంలో నున్న దివ్యక్షేత్రాలను 
సందర్శించారు. అచ్చటి దివ్యమూర్తులను అమిత భక్తితో స్తుతించారు. 


10. కామాసికాష్టకమ్‌ :- 
.... వేగవతీతటవాసియైన నృసింహస్వామి “కామాసికా హరి” అని 


అ 1 1 [బకాానులననిడలాలనాతనానలతలరడతతకుపునలుు 


వ్యవహరింపబడినాడు. “కామవత్‌ / కామతః అసికా” - మన్మథుని వలె / కంటెను 
సుందరంగా వేంచేసియున్న మూర్తి, సింహం 'విష్ణువు' అని అర్ధం. కామాసికాక్షేత్రాన్ని 
తమిళులు 'వేళుకై? అని అంటారు. 


“ఆకంఠమాది పురుషం, కంఠీరవముపరికుంఠితారాతిమ్‌ । 
వేగోపకణ్ధ సంగాత్‌ విముక్త వైకుంఠ బహుమతి ముపాసే ॥ (శ్రి) 


కంఠభాగందాకా పురాణ పురుషాకృతిలో నున్నవాడు. కంఠం నుంచి 
పైభాగమందు అప్రాకృతసింహరూపంకలిగియున్నందువల్ల, ఆవిర్భవించిన ఈ 
రూపాన్ని చూచినవెంటనే శత్రుబలం ధ్వస్తం చేయకలిగినవాడు. వేగవతీ 
నదీతీరమందలి వ్యామోహం వల్ల వైకుంఠ నివాసాన్ని వదలవేసినవాడు. అట్టి 
కామాసికా నరహరిని ఉపాసిన్తున్నానని స్తుతించారు. 


11. వేగాసేతుస్తోత్రమ్‌ :- (యథోక్తకారిస్తోత్రమని కూడా అంటారు). ఇందులో 
10 శ్లోకాలున్నాయి. 


శ్రీమాన్‌ పితామహవధూ పరిచర్యమాణ : 
శేతే భుజంగశయనే సమహా భుజంగ 8 । 
ప్రత్యాదిశంతి భవ సంచరణం ప్రజానాం 
భక్తానుగంతురిహ యస్యగతా గతాని ॥ (6) 


లక్ష్మీ దేవితో కూడియున్న మహాకాముకుడు నరన్వతీ దేవిచే 
సేవింపబడుతూ శేషశాయిగా నున్నవాడు. భక్తుల ననుసరించే నడవడిగల ఆ 
స్వామి యొక్క రాకపోకలు ప్రజల యొక్క సంసార సంచరణాన్ని ఆపి వేస్తుంటాయి. 
పునర్జన్మ లేకుండా చేస్తుంటాయని భావం. 


12. పరమార్థస్తుతి :- ఇందు 10 శ్లోకాలు కలవు. “తిరుప్పుళ్‌ కుషి” అంటే 
గొయ్యి తీసి జటాయువును సంస్కరించిన స్థలమైనందువల్ల ఈ క్షేత్రానికి ఆ పేరు 
కలిగినది. జటాయు సరస్తీరమందు విజయరాఘవస్వామి సన్నిధి కలదు. 
“తిరుప్పుళ్‌కుషి నాథుణ్ని తిరుమంగైయాళార్లు “పోరేత్త” అని స్తుతించారు. దేశికులు 
'రణపుంగవః, సమరపుంగవః అనే పదాలను ప్రయోగించారు. జటాయువును 


సంస్కరించి జలతర్పణం చేయగానేర్చడిన సరస్సు ఇది. కాబట్టి దేశిలు 'గృధ్ర 
సరణి అని పేర్కొన్నారు. విశేషార్థాలుకలదైనందువల్ల “పరమార్ధస్తుతి' అని స్తోత్ర 
నామధేయం. 


“అవధీర్య చతుర్విధం పుమర్థం భవదర్ధేవినియక్త జీవితస్సన్‌ ( 
లభతే భవత ః ఫలానిజన్తుర్నిభిలాన్యత్రనిదర్భనం జటాయుః 11” (7) 


“ప్రాణి ధర్మార్థకామమోక్షాలనే చతుర్విధ పురుషార్థాలను ఆదరించకుండా, 
జీవితాన్ని భగవంతుని విషయమై ఉపయోగించి, ఆయన నుంచి సమస్త ఫలాలను 
పొందుతుంటాడు. ఈ విషయంలో జటాయువే సాక్షి అని తాత్సర్యం. 


13. అష్టభుజాష్టకమ్‌ ;- “అట్టబుయకరమ్‌” అట్ట బుయన్‌' - అష్టభుజాలుగల 
భగవానుణ్ని స్తుతించిన స్తోత్రమిది. 


“గజేంద్ర రక్షాత్వరితం భవంతం గ్రాహైరివాహం విషయైర్వికృష్ణః । 
అపార విజ్ఞాన దయానుభావమాప్తం సతామష్టభుజం ప్రపద్యే॥ (1) 


మొసళ్ళ వంటి ఇందియ విషయాలచే పట్టి లాగబడిన నేను గజేంద్రుని 
రక్షించడానికి త్వరపడినట్టి, అనంతజ్ఞానమూ, కారుణ్యమూ కలిగినట్టి, సాధువులకు 
అనుకూలుడవై, ఎనిమిది చేతులుగల నిన్ను (అష్టభుజ భగవానుణ్ని) శరణు 
పొందుతున్నానని స్తుతించారు. ప్రపన్న జనులకు (00161 money) పాథేయం, 
ప్రపత్తి చేయగోరే వారికి రసాయనమై (౧౦110), అష్ట భుజాష్టకమనే ఈ స్తోత్రం 
విశ్వశ్రేయస్సును కలిగిస్తుంది. (9 శ్లో - తాత్సర్యం) 


14 శరణాగతి దీపిక :- “దీప ప్రకాశ” సన్నిధిలో 59 శ్లోకాలతో స్తుతింపబడింది. 


“తత్వ్వావబోధశమిత ప్రతికూల వృత్తిం 
కైంకర్యలబ్ధి కరణత్రయసామరస్యమ్‌ । 
కృత్వా త్వదన్య విముఖం కృపయా స్వయంమాం 
స్ఫాతిం దృశోః ప్రతిలభస్వ జగజ్జనన్యాః 1” (57) 


ఓ శ్రీపతీ ! ఆచార్య కటాక్షం వల్ల నీ (భగవత్‌) స్వరూపరూప 


గుణవిభూతులను తెలుసుకొన్న జ్ఞానం చేత విపరీత చేష్టలు చేయని వానిగానూ, 
నా మనోవాక్కాయాలనే త్రికరణాలు నీకు (భగవంతునికి) కైంకర్యం చేసే భాగ్యాన్ని 
పొందినవై సమరసంగా ఉండినవానిగానూ, నేను నీకంటె వేరేదైవాన్ని వెదకజాలనట్టి 
దృఢమైన చిత్తవృత్తిని కలవానిగానూ నీవు కటాక్షింపుము స్వామీ ! నీవే స్వయంగా 
కృవతో నన్ను కాపాడినందువల్ల, లోకమాతదైైఎన లక్ష్మీదేవి తన 
కుటుంబమందొకడనైన నన్ను రక్షించినావని సంతోషించడం వల్ల లక్ష్మీదేవి యొక్క 
కృపా కటాక్షాన్నీ నీవు అవశ్యంగా పొందుము. అని శరణాగతి చేసినారు. ప్రపన్నులు 
భగవత్మటాక్షాన్ని పొందినప్పుడు భగవానుడు లక్ష్మీ కృపాకటాక్షాన్ని పొందుతారని 
సారాంశం. 


15. సుభాషితనీవి :- ఇది నీతికావ్యం. ఇందు 12 పద్ధతులలో 144 
(12x12) శ్లోకాలున్నాయి. శ్లేషాలంకారాలతో హృద్యంగా రచింపబడినాయి. 


“జనిత్వా౭ పి మహాగోత్రేనిమృగా వక్రచేష్టితాః । 
వైపరీత్యం వితన్వంతి సమేషు విషమేషు చ 1” (ఖలప-4) 


దుర్దనులు సత్కుల సంజాతులైనా, సాధువుల పట్ల క్రౌర్యంగా ప్రవర్తిస్తారు. 
నదులు గొప్ప కొండలయందు పుట్టినా, పల్లపు నేలలో వంకరటింకరగా పారుతూ, 
సమతలాలను మిట్టలుగానూ, మిట్టలను సమతలాలుగా చేస్తుంటాయి. కులంకన్నా 
గుణం గొప్పది. 


16. యాదవాభ్యుదయమ్‌ :- యదుభూషణుడైన శ్రీకృష్ణుని చరిత్ర 24 సర్గలలో 
రచింపబడిన మహాకావ్యమిది. 


“ఆశాస్యలా జాంజలి హోమభాజా 
క్లేమాశిషా కించిదశేష హృద్యమ్‌ । 
అనోన్యమా కేకర సస్మితా క్షౌ 
అపశ్యతా మా దిమ దంపతీతౌ ॥ (13 న.86.) 


వివాహ శుభకార్యమందు నూత్న వధువు సౌమంగళ్యసిద్ధి కోసం తన 


భర్త “దీర్చాయురస్తు మేపతిర్జీవాతు శరద శృతమ్‌” - నూరేండ్లు నిండుగా జీవించాలి 
అని లాజహోమం చేయడం వైదికం. రుక్మిణీ కృష్ణులు ఆదిదంపతులు. మహాకల్పాలే 
ఒక్కొక్క దినంగా ఉంటుంటే, శ్రీకృష్ణభగవానుని విషయంలో శతవర్న జీవిత్వ 
ప్రార్ధన ఎంతపాటిదని భావించి పరస్పరం చిరునవ్వుతో కూడిన ఓరచూపులతో 
చూచుకొన్నారని తాత్పర్యం. 


17. హంస సందేశమ్‌ :- ఇది కాళిదాసకవి రచితమైన మేఘసందేశం వంటి 
ఖండకావ్యం. ఇందు 110 శ్లోకాలు 2 ఆశ్వాసాలలో విభక్తమైనవి. రామగిరి 
నుంచి యక్షుడు తన అలకానగరంలో ఉన్న భార్యకు మేముని ద్వారా 
సందేశమంపుతూ, ఉత్తర భారతదేశం వర్ణింపబడింది. హంస సందేశంలో 
మాల్యవత్పర్వతంనుంచి శ్రీరాముడు లంకలోని అశోకవనంలో ఉన్న సీత్రాదేవికి 
ఒక హంస ద్వారా సందేశం పంపుతూ, దక్షిణ భారత దేశం వర్ణింపబడింది. 
శ్లోకాలు మందాక్రాంతావృత్త రచితాలు. 


“ఇక్షుచ్భాయే కిసలయమయం తల్పమాతస్థుషీణాం 

సల్లాపై స్పెర్ముదితమనసాం శాలి సంరక్షికాణామ్‌ । 
కర్ణాటాంధ్రవ్యతికరవశాత్‌ కర్చురే గీతిఖేదే 

ముహ్యంతీనాం మదనకలుషం మౌగ్ధ్యమాస్వాదయేథాః।।” (1-20) 


“నీరక్షీర వివేకం గల పక్షిరాజమా! వనగిరి దేశాలను దాటిన తరువాత 
నీవు ఆంధ్రకర్ణాటక దేశాలలో చెరకు, వరి పంటలతో సమృద్ధమైన క్షేత 
పూర్ణమార్గంలో సంచరిస్తూ పోవలసి ఉంటుంది. అక్కడ చెరకు గడల నీడల్లో 
చిగురుటాకుల పడకల నేర్పరచుకొని తమ దేహ సౌష్టవం చెడకుండా, వాటిపై 
పడుచుతనం పొటమరిస్తున్న కన్నియలు కూర్చొని సస్యరక్షణ కోసం - పశు 
పక్ష్యాదులు పంటలను పాడు చేయకుండా హంస ధ్వని రాగంలో కమ్మని పాటలు 
పాడుతుంటారు. ఆ పడుచుకన్నియల మృదుమధురమై, మదన కలుషమై - 
మనోమోదమూలకమైన, కామవికార మిశ్రమైన సల్లాప సంతానానురూపమైన 
మౌగ్య్యాన్ని అవశ్యంగా ఆస్వాదించు. తత్ఫలితంగా, సీతాదేవికి ఇట్టి సౌభాగ్యం 
ఎప్పుడు కలుగగలదో అని చింతించగలిగే అనుభవమూ నీకు కలుగుతుంది.” 


ఇలాగా ఆంధ్ర కర్ణాటక దేశ సంస్కృతి, సస్యసమృద్ధి వర్ణితం. 

18. అదైక్కల ప్పత్తు - 19. అర్ధపంచకమ్‌. 20. శ్రీ వైష్ణవ దినచరి. 
21. పన్నిరు నామప్పాట్టు 22. తిరుచ్చిన్నమాలై. అనే గ్రంథాలు తమిళభాష 
పాశురాల్లో వ్రాయబడినాయి. 23. సంప్రదాయ పరిశుద్ధి మణి ప్రవాళ భాషలో 
(గద్య) వ్రాయబడింది. 24. న్యాస దశకం (భరన్యాస విషయం) కంచి 
వరదరాజస్వామి చరణ సన్నిధిలో సంస్కృత స్తోత్రం చేయబడింది. 


దేశికులకు ఉత్తర భారత దివ్యదేశ తీర్థయాత్ర చేయాలనే సంకల్పం 
కలిగింది. ఏడుకొండల రాయుని దర్శనం చేసుకొని వెళ్ళాలని కంచి నుంచి 
తిరుమలకు వేంచేసిన వెంటనే అక్కడ శ్రీనివాసుని కృప అనే (స్రవంతిలో దేశికుల 
చిత్తం నిండుగా అవగాహించింది. 'దయా శతకం” అనే అద్భుతమైన స్తోత్ర ప్రబంధం 
ఆవిషతమయింది. 


25. దయాశతకం :- ఇందు 100+8 శ్లోకాలున్నాయి. ఆళ్వార్ల '“తిరువాయ్‌ 
మొషి దివ్యప్రబంధానుసారంగా, 10 దశకాలు రచింపబడినాయి. స్వయం వ్యక్తమైన 
తిరుమల శ్రీనివాస పరబ్రహ్మ తన దయాదేవి యొక్క కనుసైగలతోనే అఖిల భువన 
జన్మ స్థేమ భంగాది లీలలను జరుపుతుంటాడు. 


కొండవాగులన్నీ దయాస్రవంతులే. చెరకు రసమయమైన నది ప్రవహించి 
శర్మరగా గడ్డగట్టినట్లు, శ్రీనివాసుని దయా ప్రవాహమే ఘనీభవించి వేంకటగిరి 
రూపంగా వెలసి యున్నందువల్ల ఆ వేంకటాద్రికి నమస్కరించడంతో 
దయాశతకమారంభమైనది. 


“అకించననిధిం సూతిమపవర్గత్రివర్గయోః | 
అంజనాద్రీశ్వర దయా మభిష్టామి నిరంజనామ్‌॥” (-10) 


కేవలం శ్రీనివాసుని పాదపద్మాలను నమ్ముకొన్న అకించనులకు నిధి 
లాగా పరమభోగ్యమైనది దయాదేవి. చతుర్విధ పురుషార్థాలను అనుగ్రహించేది 
దయాదేవి. పక్షపాతాది దోషాలేవీ లేని దయను స్తుతిస్తున్నానని ప్రబంధార్థ ప్రతిజ్ఞ ' 
చేయబడింది. అంజనా ద్రీశ్వరుని దివ్య మహిషియైన దయాదేవి నిరంజన - కాటుక, 


దోషంలేనిదనడం శబ్ద చిత్రం. శారీరక మీమాంసాశాస్త్రంలోని నాలుగు 
అధ్యాయాలలో ప్రతిపాదించిన అర్థాలు - ఫలరూపత్వం, ఫలసాధనత్వం, స్వరూపం, 
అబాధ్యత్వం అనేవి దయాదేవికీ కలవని తోచడం విశేషం. 

దయాదేవి గుణసార్వభౌమి. భగవత్మల్యాణగుణాలలో జ్ఞానమనే గుణం 
దయ ప్రవహించే స్థలాన్ని - మార్గాన్ని - దయకు ముందే ఉండి ప్రదర్శిస్తుంది. 
శక్తిబలైశ్వర్య వీర్యాదిగుణాలు దయకిష్టమైన కార్యాలను నిర్వహించడానికి 
దయాదేవికి అనుచరులుగా ఉంటాయి. స్వయం ప్రభూతయై, స్వాధీన పతికయైన 
దయాదేవిని ప్రమాణీకరిస్తూ, శబ్ద ప్రమాణానికుండే ఆకారాలనూ శిష్ట పదాలతో 
దేశికులు విశదపరచారు. (-11) 

“దోషాభవేయు రేతే యదినామ దయే! త్వయావినాభూతాః 1” (15) 

శ్రీనివాసుని జ్ఞాన బలైశ్వర్యాది కల్యాణగుణాలు దయా దేవి సంబంధం 
చేతనే దోషాలుగా పరిగణించబడక, జీవాత్మలకు హితాన్నీ పరమాత్మకు భగవానుడనే 
సంజ్ఞనూ కలిగిస్తున్నాయట. దయా శతక శ్లోకాలు వివిధ ఛందో వృత్త రచితాలు. 

వేదాన్త శాస్త్రభరితమైన దయా శతకం దేశికులచే సాత్త్విక త్యాగం - 
“నాహంకర్తా, నాహంకారయితా” - అన్నట్లు చేయబడింది. “దేవో 'దయాశతకి 
మేతదవాదయన్నామ్‌”- (104) దేవుడైన - క్రీడారసికుడైన - శ్రీనివాసుడు వైణికుడు, 
దేశికులనే వీణమీదనే దయాశతకాన్ని సర్వశుతి మనోహరంగా పలికించాడన్నారు. 
“తన్‌శొల్లాల్‌ తాన్‌ తన్నై కీర్తిత్త మాయన్‌” అనే నమ్మాళ్వార్ల శ్రీసూక్తి ప్రసిద్ధం కదా 
! శ్రీ వేంకటనాథుల కీర్తి కిరీటంలో దయాశతకం ఒక అనర్హ శతమఖమణిగా 


దేశికులు ఉత్తర భారత యాత్రలో అయోధ్య, మధుర, అవన్తి, కాళి, 
బదరి, పూరి, బృందావనం, ద్వారక, త్రివేణి, గయ మొదలైన తీర్ధ క్షేత్రాలను 
దర్శించారు. ఈ దివ్య దేశాలను తాము దర్శించి, ఆనందించిన వృత్తాంతం “సంకల్ప 
సూర్యోదయ” మనే నాటకంలోని ఐదవ (5) అంకమందు వర్ణింపబడింది. 
ఉత్తరదేశయాత్ర పూర్తి చేసుకొని దేశికులు కంచికి వేంచేసి దైనందిన జీవితం 
నిష్టతో గడుపుతున్న కాలమది. భగవద్రామానుజ సిద్దాన్త విషయాలను స్థిరపరచే 
దేశికుల పాండిత్యప్రతిభాపాటవాలు దివ్యదేశాల వీద్వల్లోకమందు ప్రసిద్ధిని 
పొందాయి. 


శ్రీరంగంలో శ్రీమన్నాథమునులకాలం (క్రీ.శ. 9 శ.) నుంచి ఆళ్వార్ల 
ద్గీవ్య ప్రబంధాధ్యయనోత్సవం ధనుర్మాసమందు వైకుంఠ ఏకాదశికి (10) పది 
దినాలు ముందు, తర్వాత (10) దినాలు మొత్తం (21) ఇరవై యొక్క రోజులు 
వైభవంగా జరుపబడుతూ ఉండింది. అద్వైత నిద్ధాన్తవాదులు శ్రీరంగ 
దివ్యక్షేత్రమందు దివ్యప్రబంధాధ్యయనోత్సవం జరుపడం శాస్త్రీయం కాదని, 
ద్రావిడవేదమనడం అంగీకరింపదగినదే కాదని వాదించి, అధ్యయనోత్సవం 
జరుపకుండా ఆపివేశారు. శ్రీరంగమందు ఆ ఆచార్య పురుషులందరు ఆలోచించి, 
దేశికుల వారికి శ్రీరంగనాథుని సేనాధిపతియైన విష్వక్సేనుల యాజ్ఞను 
శిరోభూషణంగా ధరించి, శ్రీరంగక్షేత్రానికి తక్షణమే వేంచేయవలసి నదని వార్తను 
పంపారు. 


“శ్రీమచ్చీరంగనాథస్య విష్వక్సేనస్యశాసనమ్‌ । 

తద్భక్త భక్త భక్తానాం శిరోభూషణతాంగతమ్‌ ॥1” అని ఉన్న దివ్యాజ్ఞా 
పత్రాన్ని గౌరవంగా అందుకొని, ప్రయాణానికి సిద్ధపడినారు దేశికులు. కంచి 
దేవాలయానికి వెళ్ళి దివ్య దంపతులను సేవించి, శ్రీరంగానికి బయల్దేరారు. దారిలో 
శ్రీ పెరుంబూదూరుకు వెళ్ళి, భగవద్రామానుజులను దర్శించి, ప్రార్థించి, ఆచార్యుల 
ఆశీస్సుమనస్సులను పొందదలచారు. 


26. యతిరాజసప్తతి :- యతిసార్వభౌములూ, జగదాచార్యులూ 
అయిన భగవద్రామానుజులను స్తోత్రం చేసిన ఈ గ్రంథంలో (70+4) డెజ్చైనాలుగు 
శ్లోకాలున్నాయి. శ్రీమన్నారాయణుడే శ్రీవైష్టవమత సిద్దాంతాన్ని స్థాపించిన 
ప్రథమాచార్యులని, వారికి నమస్కృతినొనర్చిన మంగళాచరణ శోకంతో ఈ 
సోత్రమారంభింపబడి, శ్రీమద్రామానుజయతీంద్రుల కాచార్యులైన మహాపూర్ణుల 
(పెరియనంబి) వరకు క్రమంగా గురుపరంపరాస్తుతి చేయబడింది. 


“ఉపవీతిన మూర్ధ్వ పుండ్రవంతం, త్రిజగత్సుణ్య ఫలం త్రిదండహస్తమ్‌! 
శరణాగత సార్థవాహమీదే, శిఖయాశేఖరిణం పతిం యతీనామ్‌॥” (-11) 


అని ప్రత్యేకంగా ప్రబంధవస్తు స్వరూపం - యతిరాజులదివ్యమంగళ 
విగ్రహం వర్ణింపబడింది. “'ప్రపన్ననకూటస్ట్థులనే పేరు నమ్మాళ్వార్లకు ప్రసిద్ధి. 


శ్రీ వేదాన్త దేశిక దర్శనమ్‌ | కక 
దేశికులు యతిరాజులను “శరణాగతసార్థవాహు'లని సంస్తుతించారు. 


భగవద్రామానుజులకు ప్రధాన శిష్యుడైన “తిరువరం గత్తముదనార్‌' 
రచించిన “ఇరామానుశ నూత్తందాది” ప్రభావం 'యతిరాజసప్తతి యందు అధికంగా 
ఉంది. “అడైయార్‌ కమలత్తలర్‌ మకళ్‌ కేళ్వన్‌” (33) అనే పాశురంలో వర్ణితమైనట్లే, 
దేశికులు 'వవృథే పంచభిరా యుధై ర్మురారేః” (12) అని యతిరాజులను భగవానుని 
పంచాయధాల అంశగా కీర్తించారు. 'పరమతభంగం'లో శికియిరవి మదియు 
ముమిళ్‌ తేశున్ల” అని శ్రీ సుదర్శన భగవానుడు అగ్ని సోమ సూర్యాత్ముడని వర్ణించిన 
దేశికులు “శీత స్వభావ సుభగా నుభవః శిఖావాన్‌ (27) శ్రీమద్రామానుజులు 
అగ్నిచంద్ర, సూర్యులతేజ సమాహార స్వరూప స్వభావాలను కలిగియున్నా, 
వారియందున్న దోషాలు మాత్రం లేని వారని అద్భుతంగా కీర్తించారు. 


“క్షరంత్యమృత మక్షరం యతిపురంద రస్యోక్తయః 
చిరంతన సరస్వతీ చికుర బంధ సైరంద్రికాః 1” (-36) 


శుతికాంతల శిరోజాలను అలంకరించే సైరం(ద్రికల వంటి శ్రీ 
భాష్యకారుల సూక్తులు శాశ్వతమైన మోక్షానందాన్నీ కలిగిస్తాయని ఉగ్గడింప 
బడినాయి. శిరోజాలను చిక్కువిడదీసి, దువ్వి, మూడుపాయలుగా చేసి జడనల్లి 
కొప్పుముడువడం కళాకౌశలం. వేద శిరోభాగాలైన ఉపనిషత్తులకు శ్రీభాష్యకారుల 
సూక్తులు సైరంధ్రికలు - అంటే, పరస్పర విరోధంగా ఉన్న భేదాభేద (శ్రుతులకు 
శరీరాత్మ (ప్రతిపాదకాలైన ఘటక [(శ్రుతులతో ఐకకంఠ్యాన్ని సాధించే యతిరాజ 
సూక్తులను అను సంధానం చేసిన మహానుభావులకు త్రివర్గాపవర్గాలను అవశ్యంగా 
అనుభవింపజేస్తాయనడం ఆలంకారికశైలి. 


“ముని ర్మనసి లక్ష్మణో ముదముదంచయత్యంజసా” (37) ప్రతిపక్షులను 
పరాజితులజేసి, స్వపక్షులను సంతోషింప జేసిన లక్ష్మణ ముని నైపుణ్యాన్ని స్తుతిస్తూ, 
లక్ష్మణ శబ్దంతో రామానుజులను సూచించే బెచిత్యం ప్రశంసనీయం. “శ్రీరాముడు 
ధర్మాత్ముడు, సత్యసంధుడు, పౌరుషమందు అప్రతి ద్వంద్వుడు అయితే, ఓ బాణమా! 
ఇంద్రజిత్తును సంహరింపు”మని భగవద్గుణాలపైన లక్ష్మణుడు ప్రతిజ్ఞ చేసి, 
బాణంవేసి ఇంద్రజిత్తును సంహరించి శ్రీరాముడు మర్యాదా పురుషోత్తముడని 


నిరూపించాడు. లక్ష్మణమునులైన రామానుజులవారు వర(బవ్మాకు 
జ్ఞాతృత్వాదికల్యాణ గుణాలు సహజాలని నిరూపించి, ప్రతిపక్షులను నిరుత్తరులుగా 
జేశారు. 


1) బౌద్ధులు వేదాలను అంగీకరించరు. బాహ్యాభ్యంతర వస్తువులు 
స్థిరమైనవి కావు. క్షణికాలే. సర్వంశూన్య మనడమే తత్త్వం. అభావమై పోవడమే 
మోక్షమనడం వల్ల 'శూన్యవాదు' లనబడినారు. 


“సర్వధానుపపత్త్యధికరణం”లో “సర్వం శూన్యం” అనే మతం కూడా 
అసత్యమే అవుతుంది. “సర్వం సత్యమే” అని శ్రీ భాష్యకారులు సిద్ధాంతీ కరించారు. 


2) వేదాలను అంగీకరిస్తూనే, వాటికి గల యథార్థాలను గ్రహించక, 
“సర్వం మిథ్య” అనేవారు అద్వైతులు. (ప్రచ్భన్నబౌద్భులు, కుమతులనబడినారు) 


శాస్త్రం లేకుంటే శాస్తమున్నదనే జ్ఞానం మిథ్య అవుతుంది. మిథ్యయిన 
శాస్త్రం వల్ల కలిగే జ్ఞానం చేత తెల్పబడే బ్రహ్మకూడా మిథ్య అని యేర్చడుతుంది. 
కాబట్టి, 'సర్వం మిథ్య అనడం తగదని లోకన్యాయాన్ని బోధించారు శ్రీ భాష్యకారులు. 
“సత్యం జ్ఞానమనంతం బ్రహ్మ అనే (శ్రుతివాక్యం బ్రహ్మ స్వరూపాన్ని తెల్పుతుంది. 
“బహుస్యాంప్రజాయేయ” - “ఆత్మానం స్వయమకురుత” - అనే వేదాన్త 
వాక్యాలవల్ల 'నేను అనేక ప్రకారాలుగా అవుతానని పరబ్రహ్మ సంకల్పించుకొని 
'తానే స్వయంగా సర్వమైనా'డని తెలుస్తున్నది. “ఏష ఆత్మా అపహతపాష్మా విజరోవి 
మృత్యుర్విశోకో విజిఘిత్సో౭. పిపాసుః, సత్యకామః సత్యసంకలః” అనే ఒక్క 
ఛాందోగ్యోపనిషద్వాక్యమే ప్రకృతితో సంబంధించిన హేయగుణాలు లేని వాడని, 
భగవానునికి ఉన్నవన్నీ కల్యాణగుణాలే అని విశదపరుస్తున్నందున 'సర్వం సత్యమే” 
అని (ప్రబోధించారు శ్రీ లక్ష్మణార్యులు. 

3) కపర్దిమత కర్ణమం (38) శైవం లేదా పాశుపతమతం. ప్రాణులకర్మను 
బట్టి పరమేశ్వరుడు సృష్టిస్తాడు. ఈశ్వరుని శరీరం “ఈశానః సర్వవిద్యానా' మిత్యాది 
ఐదుమంత్రాలచే కల్పితం కాబట్టి ఆయన జగత్తుకు నిమిత్త కారణం. పరమాణువులే 
ఉపాదానకారణం. రుద్రాక్షమాలాది శైవమతాచారాలతో దీక్షను గ్రహించినవాడే 


బ్రాహ్మణుడవుతాడు. కంఠికం, రుచికం, కుండలం, శిఖామణి, భస్మం, 
యజ్ఞోపవీతమనబడే ముద్రాషట్మధారణం; భగాసనస్థాత్మధ్యానం, ప్రణవపూర్వక 
ధ్యాన మిత్యాది కర్మల చేత జీవుని మలమయ కర్మ తొలగిపోయి, శివసారూప్యం 
లభించడమే మోక్షం. 


శ్రీ వ్యాసమహర్షి బ్ర.సూ.2 అ.2 పా.7 అధికరణంలో 'పత్యురసా 
మంజన్యాత్‌ (35) మొదలు (38) సూ. వరకున్న నాలుగు సూత్రాలచే తత్త్వం, 
ఉపాసన, ఆచారం అన్నీ అసమంజసాలే వేద విరుద్ధాలైనందువల్ల పశుపతిమతం 
అనాదరణీయం. “యఆత్మాన మంతరో యమయతి”. “అంతః ్రతిష్టః 
శాస్తాజనానామ్‌” సకల చేతనా చేతనాలయందు ప్రవేశించి, జగచ్చరీరుడై, 
నియంతయైన పరమాత్మకు శరీరం లేదనడం వేదవిరుద్ధం. పరత్వం లేనివారిమీద 
పరత్వ బుద్ధిని కల్పించి, లోకులకు బుద్ధిమాలిన్యం కలుగజేసిన కపర్దిమతమనే 
మురికిగుంటలో దిగబడిన పరబ్రహ్మను పైకి తెచ్చినవారు యతిరాజులైన 
భగవద్రామానుజులు. 


4) కపిలకల్పనావాగురామ్‌ :- కపిల మహర్షి కల్పించిన సాంఖ్యమతం 
ఒక ఉచ్చు - వలయే అని దేశికులచే అభివ్యక్తం. 25 తత్త్వాలు కలది సాంఖ్యం. 


(1) ప్రకృతి - పుట్టించేదేకాని ఇదిదేనినుంచి పుట్టింది కాదు. కర్శృత్వమేదీని 
స్వరూపం (7) ప్రకృతి వికృతులు - ప్రకృతి నుంచి పుట్టి తర్వాతి తత్త్వాలను 
పుట్టించే మహదహంకార పంచతన్మాత్రలు. (1+1+5=7) 


(16) కేవలం వికృతులు - జ్ఞాన, కర్మేంద్రియాలు (5+5=10), మనస్సు 
(1) పంచభూతాలు (5) ఈ 24 తత్వాలు ప్రకృతి వికారాలే. 


(1) పురుషుడు - పుట్టని, పుట్టించని విలక్షణమైన (25వ) తత్త్వం. 
ప్రకృతి పురుషుడు పంగ్వంధన్యాయంగా గమనం సాగించడమే సంసారం. 
పురుషుడు తాను చిద్రూపుడననుకోవడమే మోక్షం. సాంఖ్య దర్శనంలో ఈశ్వరుడే 
లేడు. శబ్దం ప్రమాణమైనా, ఇది కపిలుని ఊహయే. నిష్మియుడైన పురుషుడు 
చెప్పలేడు. జడమైన ప్రకృతి విని నడువలేదు. అంతా అవివేక ప్రసంగమే. బ్ర.సూ. 


ద్వితీయాథ్యాయంలో 2వ పాదం మొదల్మొని 9 సూత్రాలతో వ్యాస భగవానుడు 
“ఈశ్వరుడులేని వస్తువు లేదు, ఆయన ఆజ్ఞ లేకుండా ఏ కార్యమూ జరుగదని 
కపిలమతాన్ని నిరసించాడు. పరబ్రహ్మ ఆ వలలో చిక్కలేదు. 


5) “ద్రుహిణతంత్ర యంత్రోదరం” - యోగశాస్త్ర ప్రవర్తకుదైనవాడు 

ద్రుహిణుడు - చతుర్ముఖ (బ్రహ్మ. హిరణ్యగర్భోయోగస్యవక్తానాన్యః 
పురాతనః - అన్నాడు యాజ్ఞవల్క్య మహర్షి బ్రహ్మ సంగ్రహంగా చెప్పిన యోగ 
శాస్త్రాన్ని పతంజలి మహర్షి విస్తరంగా ప్రవర్తింపజేశాడు. 


కాపిలం 'నిరీశ్వర సాంఖ్యశాస్త్రం. అయితే, పాతంజలం “సేశ్వరసాంఖ్య 
శాస్త్రం. క్లేశ, కర్మ, విపాక, ఆశయాలను పుట్టనీయని చిత్తవృత్తి నిరోధమే' యోగం. 
బంధ హేతువులైన కర్మలను ఫలాన్ని అపేక్షించకుండా చేసి, ఈశ్వరునికి 
సమర్ప్చించదడమనే “ఈశ్వర ప్రణిధానం” యోగదర్శనంలో ఉంది. ప్రాణాయామం 
కన్న మించిన తపస్సు లేదు. నిర్బీజ సమాథిస్థితికి వచ్చిన యోగికి ప్రజ్ఞావస్థ 
సిద్ధిస్తుంది. విదేహ కైవల్యమూ పొందగలడని యోగశాస్త్ర విచారం. 


“ఏతేన యోగ ప్రత్యుక్తః” బ్రసూ. (2అ. 1పా. 2 అధి. 3) తో వ్యాస 
మహర్షి యోగ దర్శనాన్ని నిరసించారు. ప్రకృతి ఉపాదాన కారణం. ఈశ్వరుడు 
అస్వతంత్రుడనడం అవైదికం.. ఆత్మ - పరమాత్మ - అముకవస్తువు యొక్క ధ్యానమే 
మోక్షసాధనమనే నియమం లేనందున యోగుల ధ్యానం అవైదికం. యంత్రంలో 
పడిన చెరకుగడ, రసమంతాపోయి పిప్పి మిగిలినట్లే, పరబ్రహ్మ యొక్క రూపగుణ 
విభూతులు రాపిడియెపోయి, బ్రహ్మమొక్కటే బయటపడడం వల్ల యోగదర్శనాన్ని 
యంత్రమన్నారు దేశికులు. 


6) “కుదృష్టికుహనాముఖే నిపతతః పరబ్రహ్మణః కరగ్రహణ విచక్షణో 
జయతి లక్ష్మణో. యం మునిఃొ- 


కుహనా ముఖం ఒక మహాబిలంలాంటిది. మాయావాదులు “సర్వం 
మిథ్య అనడమే కాక “ఆత్మ అఖండమైనది. ఆత్మయే పరమాత్మ” అని వాదించడం 
శ్రుతికి అపార్థం కలిగించి, లోకాన్ని వంచించడమే అవుతుంది కదా! 


సర్వ శరీరాల్లో ఉండే జీవుడు బ్రహ్మమే అన్నందువల్ల, ఆ బ్రహ్మమే 
కర్మఫలాలను అనుభవిస్తుంటాడు. ఒక శరీరంలో ఉండే జీవుడు చేసిన కర్మల 
ఫలాలను వేరొక శరీరంలో ఉండే జీవుడు అనుభవిస్తుంటాడనడంలో కర్మఫలానుభవ 
విషయమైన సాంకర్యవేర్చడుతుంది. కాబట్టి శ్రీ వ్యాస భగవానుడు 
“అంశాధికరణం'లో 'మంటత్రవర్దాత్‌ - 'అసంతతేశ్చావ్యతికరః ఇత్యాది సూత్రాలలో 
- అణువులైన జీవులు బ్రహ్మకంటె భిన్నులవడం వల్ల సాంకర్య దోషానికి అవకాశమే 
లేదని తమ అభిప్రాయాన్ని విశదీకరించాడు. 


“పాదో£౭ స్య విశ్వాభూతాని” అనే మంత్రంలో జీవవాచకమైన భూతశబ్దం 
బహువచనమైనందువల్ల సకలజీవులు బ్రహ్మ యొక్క అంశమని స్పష్టమవుతున్నది. 
“నిత్యోనిత్యానాం చేతన శ్చేతనానాం, వకోబహూనాం యోవిదధాతికామాన్‌” అనే 
శ్రుతి నిత్యులైన జీవులలో నిత్యుడూ, చేతనులైన జీవులలో చేతనుడూ, అనేకులైన 
జీవులలో ఒక్కడైన పరమాత్మ కోరికలను దీర్చుకొంటాడు. జ్ఞాన స్వరూపమొక్కటే 
అయినా, పరమాత్మకంటె జీవాత్మలు భిన్నులనీ, అనేకులనీ, నిత్యులనీ బోధిస్తుండగా 
పర(బ్రహ్మకు స్వరూప స్వభావాలు లేవనడం, ఆయన సర్వస్వాన్ని దోచుకున్న 
వంచకులని శ్రీభాష్యకారులు స్పష్టం చేశారు. “కరగ్రహణ విచక్షణులైన 
లక్ష్మణమునులు కుదృష్టి కుహనా ముఖ బిలంలో పడుతున్న పరబ్రహ్మను 
శ్రీహస్తగ్రహణం చేసి రక్షించారు. అంటే, పరబ్రహ్మ స్వరూప స్వభావాలను ఉన్నవి 
ఉన్నట్లుగా స్థాపించారని భావం. షణ్మతస్థుల - ఆర్జురి - చేత మోసపోయిన 
జగత్తును తమ కృతుల - శ్రీ సూక్తులచేత యథార్థజ్ఞానాన్ని బోధించి, సంస్కరించిన 
మహోపకారులు శ్రీ భాష్యకారులు అని దేశికులు స్తుతించారు. 


దేశికులు పెరంబూదూరి నుంచి బయల్దేరి శ్రీరంగం చేరగానే అక్కడ 
ఆచార్య పురుషులు ఘనంగా స్వాగతించారు. వారు ఆలయంలో, విశాలమైన 
మంటపంలో చర్చించడానికి తగిన విద్వత్సభనేర్చరచారు. వాద ప్రతివాదులందజు 
సమావేశమయ్యారు. దేశికులు ప్రత్యర్థులతో, వారి ఆక్షేపణీయాంశాలను 
తెల్పవలయునని కోరినారు. ద్రావిడ ప్రబంధాలు వేదాలు కావ. కాబట్టి ఆలయాల్లో 
అధ్యయనం చేయదగవని వారి అభిమతాన్ని ప్రకటించారు. దేశికులు ఎంతో 
ఓర్పూ-నేర్పుతో వారి వాదనను ప్రతిఘటించారు. అద్వైతమతవాదులకు వేద, 


రం లలల లలనా లలకలవాతలననను 


వేదాంతాల వాక్యాల యథార్థాలను గ్రహించే మతి లేనందున 'కుమతులు, 
కుద్భష్టులనబడుతున్నా'రని శాస్త్రాలను ప్రమాణంగా చూపినారు. పూర్వాచార్యుల 
శ్రీసూక్తులను ప్రకటిస్తూ, భేదాభేద శ్రుతులను ఘటక (శుతులతో సమన్వయ 
పరచి ఆర్ష ధర్మమెట్టిదో చాటి చెప్పినారు దేశికులు. ఈ వాదోపవాదాలు కొన్ని 
వారాలు రేయింబవళ్ళు జరిగాయి. 


ఆళ్వార్లు సర్వేశ్వరుని కింకరులు. వారి జ్ఞానం బుషులలాగా తపఃప్రముఖ 
శ్రమార్జితమైనది కాదు. కేవలం (శ్రియఃపతి కృపచేత లభించింది కాబట్టి ఆళ్వార్లది 
భక్తిపూర్వకమైన జ్ఞానం. అందువల్ల ఆళ్వార్లందరు ఒకరు చెప్పిన విషయాన్నే 
మరొకరు ఉక్తి వైచిత్రితో చెప్పినారు. భేదబుద్ధి లేకుండా, వారు చెప్పినదంతా 
భగవద్విషయమే. 


సంస్కృత వేదశాస్తాలలోనూ, ఉపనిషత్తులలోనూ ఏది చెప్పబడిందో, 
ఆళ్వార్లు భక్తి రూపాపన్న జ్ఞానం చేత ద్రావిడ ప్రబంధాలలోనూ ఆ విషయాన్నే 
నిర్వంద్వంగా ప్రకటించారు. సంసారులను ప్రకృతి బంధాలనుంచి విముక్తుల 
చేసి, పరమపదనాథుని సన్నిధిలో సర్వవిధ కైంకర్యం చేస్తూ, ప్రత్యేకంగా 
పరబ్రహ్మానందానుభూతిని - మోక్షఫలాన్ని - పొందజేసేవి ఆళ్వార్ల శ్రీసూక్తులు. 


“యో బ్రహ్మణం విదధాతిపూర్వం” అనేది ఉపనిషద్వాక్యం. 


“పీతకవాడై పిరానార్‌ పిరమగురవాకివనెన్నుమ్‌” - అని పెరియాళ్వార్ల 
తిరుమొషి, “తామోదరనైత్తని ముదల్వనై” - అనే సూక్తి “సదేవసౌమ్యేదమగ్ర ఆసీత్‌, 
ఏకమేవాద్వితీయమ్‌” (ఛాం.ఉ.) అన్నట్లు, భగవంతుని (త్రివిధ కారణత్వాన్ని 
నూచిన్తున్నది. *నావువని వనువన్‌” - “నర్వంఖల్విదం(బవ్మా”, 
“స్వేనరూ పేణాభినిష్పద్యతే” (ఛాం) = “శమన్లాళ్‌వీడుతరుమ్‌”, “యావయుమ్‌ 
యావరుమ్‌ పిణంగి” - అనే సూక్తి “తమః పరేదేవేకీభవతి” (సుబాలోపనిషత్‌) 
అనే వాక్యార్థాన్ని బోధిస్తున్నది. “వేదం తమిష్‌శెయ్‌ద” అన్నట్లు ద్రావిడ భాషలో 
నున్న ఆళ్వార్ల దివ్య ప్రబంధాలు షడంగాలతో కూడిన చతుర్వేదాలే. దేశికులు 
మాయావాదాన్ని అనర్గళమైన తమ వాదనతో ఖండించి విశిష్టాద్వైత 
సంప్రదాయాలను స్థాపించి, పూర్వం కన్న మిన్నగా అధ్యయనోత్సవాన్ని 


జరిపించారు. ఈ వాదాహవమందు అద్వైతులతో దివ్యప్రబంధాలు వేదాలనీ, 
ఉభయవేదాంతాలకు ఐకకంఠ్యమున్నదని అంగీకరింపచేసే వాదసారాంశమే 
“ద్రమిడోపనిషత్తాత్పర్య రత్నావళి, ద్రమిడోపనిషత్సారం, శతదూషణి” గ్రంథాలుగా 
తర్వాత వెలసినాయి. 


27. ద్రమిడోపనిషత్తాత్సర్య రత్నావళి :- నమ్మాళ్వార్ల తిరువాయ్‌ మొషిలోని ప్రతి 
దశకానికి ఒక్కొక్క శ్లోకం చొప్పున, నూజు దశకాలు నూలు గుణాలను, వేయి 
పాశురాలు భగవానుని వేయి గుణాలను సూచిస్తున్నవని దేశికులు నిరూపించారు. 
ఉపోద్దాతంలో “సారః సారస్వతానాం శఠరిపుభణితిః అని ఆరంభించి పది 
శ్లోకాలను, అక్కడక్కడ స్వాపదేశార్థాలను తెల్చే అధిక శ్లోకాలను, చివరకు 
పదిశతకాలలో స్తుతింపబడిన పది గుణాలను వ్యక్తీకరించే శ్లోకాన్నీ, ఆళ్వార్ల నాలుగు 
-ప్రబంధాల తాత్పర్యాన్ని విశదీకరించే శ్లోకాన్నీ మళ్ళీ సహస్రగీతిలోని అర్థ 
విశేషాలను సంగ్రహించిన రెండు శ్లోకాలను, తుదకు ఒక శ్లోకంలో దివ్యప్రబంధ 
పతిపాద్యుడైన శ్రీరంగనాథునికీ, తదృక్తులకూ తాత్పర్య రత్నావళి 
హృదయధార్యంకాగలదని ఆశిస్తూ, మొత్తం 130 శ్లోకాలను అనుగ్రహించారు. 


28. ద్రమిడోపనిషత్సారం :- తిరువాయ్‌మొషిలోని భగవద్విషయాన్ని సంస్కృతంలో 
సంగ్రహించిన, 20 శ్లోకాలను అనుగ్రహించి, ఈ రెండు కృతులతో దివ్యప్రబంధం 
(ద్రమిడభాషలో వెలసిన ఉపనిషద్విద్యయే - వేదాన్త శాస్త్రమే - అని నిరూపించారు 
దేశికులు. 


29. శతదూషణీః- సంస్కృతవచనంలో ఉన్న ప్రతి భాగాన్ని 'వాది మని పేర్కొన్న 
అరవై ఆరు (66) వాద భాగాలున్నాయి. తక్కిన భాగాలను దేశికులు వ్రాయలేదని 
అభియుకోక్తి. అద్వైత వాదాలను ప్రతిఘటిస్తూ, భగవద్రామానుజ సిద్ధాంతాన్ని 
నిర్ధారించే దేశికుల ఉత్కంఠ, ఉత్సాహం ప్రతివాద భాగంలోనూ స్పష్టంగా పాఠకులకు 
గోచరిస్తుంది. ప్రామాణిక శాస్త్ర వాదంతో అద్వైతవాదులు తృప్తిపడి, కాలుష్యంతో 
కూడిన నదీజలాలవలెనున్న వేదాలకన్న సరోవరంలోని తేటనీటిలాగా ఇతర ప్రసక్తి 
లేని కేవలం భగవద్విషయ గర్భితమైయున్న ద్రావిడీబ్రహ్మ సంహితను దర్శించిన 
ఆళ్వార్ల దివ్య ప్రబంధాన్ని వైష్ణవాలయాల్లో భాగవతోత్తములు అధ్యయనం చేయడం, 

భగవానునికి ప్రేయస్మరం, లోకానికి శ్రేయస్మరమని ప్రతి పక్షలచే అంగీకరింపజేసిన 
దేశికుల వైదుష్యం, వాగ్ర్వైభవం దశదిశల వ్యాపించిందనడం రెండు వాదాలకు 
తావులేని మాట. శ్రీ రంగమందువేంచేసి యున్నప్పుడే దేశికులు మరికొన్ని రచనలు 
చేశారు. 


30. భగవద్భ్యానసోపానమ్‌ 8- తిరుప్పాణాళ్వార్లు అనుగ్రహించిన “అమలన్‌ 
ఆదిపిరాన్‌” అనే దివ్య ప్రబంధంలో ఉన్న రీతిగా, దేశికులు శ్రీరంగనాథుని 
దివ్యమంగళ విగ్రహం యొక్క సౌందర్యాన్ని అనుభవించారు. భక్తుల మనోవృత్తి 
“ఆపాదచూడం అంటే శ్రీరంగనాథుని పాదాలనుంచి క్రమంగా కిరీట పర్యంతం 
వ్యాపించడంలో - ప్రత్యేకంగా పాదాలు, పిక్కలు, తొడలు, నాభి మొదలైన 
అవయవాల అందాన్ని సులభంగా అనుభవించడంలో - మెట్ల వలె ఉండే 12 
శ్లోకాలతో ఈ స్తోత్రాన్ని రచించారు. 


“అంతర్జోతిఃకిమపి యమినామ్‌” - యోగుల హృదయమందు వెలిగే జ్యోతియెనట్టి 
దేవాదిదేవుడు శ్రీరంగవిమాన మధ్యమందు సేవింపబడుతున్నాడని శ్రీరంగరాజ 
మహిమ మొదటి శ్లోకంలో వర్ణితం. రెండు నుంచి తొమ్మిదవ శ్లోకం వరకు 
పాదాది కిరీట పర్యంతం అద్భుతంగా వర్ణించి, పదవ (10) శ్లోకంలో 
సకలావయవసౌందర్యాన్ని ఒక్కసారే సామూహికంగా తమ 'మనీష అనుభవించిన 
రానిక్యాన్ని గోచరింపజేశారు. పదకొండవ శ్లోకమందు చతుర్చుజుడై, 
ఉత్సవమూర్తియైన శ్రీరంగనాథుడు (మూల విగ్రహంకంటె ముందు) శ్రీ 
భూపిరాట్టులతో కూడి శ్రీరంగమధ్యమందూ, నా హృదయమందూ నివసిస్తున్నారని 
విశదపరచారు. చివరి శ్లోకంలో 'ధ్యానసోపాని మని చెప్పడానికి తగినట్లు “ఫలం” 
చెప్పబడింది. 


81. దశావతార స్తోత్రమ్‌ ౩- ఇందు 13 శ్లోకాలున్నాయి. శ్రీరంగమనే రంగ 
స్థలం మీద శ్రీరంగ భగవానుడు నాయకుడుగానూ, 10 అవతారాలకును తగిన 
రూపాలను ధరించిన లక్ష్మీదేవితో కూడి నటించిన 10 రంగాలు (50016) గల 
నాటికగా ఈ స్తోత్రం రచింపబడింది. ధర్మరక్షణార్థం భగవానుడు దశావతారాలను 
దాల్చినట్లు ప్రథమ శ్లోకం వివరిస్తుంది. 

మత్స్యావతారుడు వేదాన్వేషణార్థం సముద్రంలో పలువైపుల చూస్తున్నప్పుడు 
అతని కన్నులు నీళ్ళల్లో వికసించిన తామరకమలవనాల్లాగా శోభించడం. 
మహాసురుని భవనంలోని ఒక స్తంభం బ్రహ్మదేవుళ్ళకు పితామహి (నాయనమ్మ)గా 
అయినదనడం, వామనుడు ఎడమకాలును పైకెత్తినప్పుడు అది ధ్వజంలాగా ఉండి, 
అందు ఉద్భవించిన మందాకిని అష్టదిశల రెపరెపలాడే పతాకంలా పరిఢవించడం, 
బలరాముని విహారాలు - చేష్టలతో కూడిన శ్రీకృష్ణుని లీలలు పంచదారతో కూడిన 
పాలలాగా రుచికరమైనవనడం లాంటి క్రొత్త వర్ణనలతో కల్పితమైన 10 శ్లోకాలు 
హృదయంగమంగా ఉన్నాయి. బలరామావతరానికీ, కృష్ణావతారానికీ వేర్వేరుగా 
ఒకొక్క శ్లోకం రచింపబడింది. బౌద్ధావతార ప్రసక్తి లేనేలేదు. 12వ శ్లోకంలో, 
మీనకూర్మవరాహాది దశావతారాలను సామూహికంగా పేర్కొన్నారు. చివరి శ్లోకం, 
ఈ స్తోత్రం జగన్మంగళకరమనీ, పాఠకులకు భక్తినీ, వక్తృత్వ శక్తినీ కలిగిస్తుందని 
“ఫలం” వినిపిస్తున్నది. 


32. న్యాసతిలకమ్‌ £- ఇందు 32 శ్లోకాలున్నాయి. భగవద్రామాను 
జాచార్యులు అనుగ్రహించిన 'శరణాగతిగద్య' ప్రభావమీస్తోత్రమందు స్పష్టంగా 
గోచరిస్తుంది. శ్రీరంగనాథుని ఉత్సవ విగ్రహం అభయహస్తంతో ఉంది. అది 
ప్రాణులు మళ్ళీ మళ్ళీ ప్రపత్తిని అనుష్టించరాదని బోధిస్తూ, వారిని రక్షించడాన్ని 
ప్రదర్శిస్తున్నదని స్తుతింపబడింది. “సకృదేవ ప్రపన్నాయ” శ్రీరామచరమ శ్లోకంలాగా, 
“సర్వధర్మాన్‌ పరిత్యజ్య” అనే శ్రీకృష్ణ చరమళ్లోకంలాగా, సీతాదేవి యొక్క “పాపానాం 
వాశుభానాంవా' అనే (సీతాదేవి) చరమ శ్లోకం కూడా పాపపరిహారాన్ని బోధిస్తుంది. 
కాబట్టి, ప్రపత్యనుష్టాన సమయంలో మొదట పిరాట్టిని, అకించనుడు శరణం 
వేడుకోవడం (సంప్రదాయం) రెండు శ్లోకాల ద్వారా తెలుస్తున్నది. దివ్య దంపతుల 
కృపాకటాక్షం వల్ల జీవులు సదాచార్యుడు లభించడం చేత, వారాచార్యోపదేశం 
వల్ల తమ రక్షణ భారం భగవానునిపైన మోపి ఉపాయమూ, ఉపేయమూ 
సర్వేశ్వరుడే అని మహావిశ్వాసంతో దేహయాత్ర గడుపుతారు. 


“సత్మర్మ నిరతాః శుద్దాః సాంఖ్యయోగవిదస్తథా । 
నార్హంతి శరణస్థస్య కలాంకోటి తమీమపి 1” 


కర్మయోగపరులూ, సాంఖ్యయోగపరులూ శరణాగతిపరులతో సాటిరారు. 
ప్రపన్నుల మహిమలో ఒక కోటివంతుకైనను వారు సమానులు కారనే విషయమీ 
స్తోత్రమందు వివరింపబడింది. ఆచార్యానుగ్రహం అమితంగా ఉన్నవాడే మోక్ష 
ఫలాన్ని పొందుతాడనీ, శరణాగతికీ ఐదు అంగాలు ముఖ్యమనీ ఒక (శరణాగతి) 
శాస్త్రంగా వ్యవహరించే స్తోత్రమిది. 


“సత్మర్మ నిరతాః శుద్ధాః సాంఖ్యయోగ విదస్తథా । 
నార్హంతి శరణస్థస్య కలాంకోటి తమీమపి 1” 


కర్మయోగపరులూ, సాంఖ్యయోగపరులూ శరణాగతిపరులతో సాటిరారు. 
ప్రసన్నుల మహిమలో ఒక కోటివంతుకైనను వారు సమానులు కాదనే విషయ 
మీ స్తోత్రమందు వివరింపబడింది. ఆచార్యానుగ్రహం అమితంగా ఉన్నవాడే 
(మోక్షఫలాన్ని పొందుతాడనీ, శరణాగతికీ ఐదు లింగాలు ముఖ్యమనీ ఒక 
(శరణాగతి) శాస్త్రంగా వ్యవహరించే స్తోత్రమిది. 


“యో మాహానసికోమహాన్యతిపతేర్నీతశ్చత త్పౌత్రజానాచార్యాని తి” 

శ్రీమల్లక్ష్మణార్యులనే భగవద్రామానుజులకు అత్యంత (ప్రేమాస్పదుడైన 
మేనల్లుడు కిడాంబి ఆచ్చాన్‌ ఉద్దండ పండితుడు. పెరియనంబిగారు రామానుజులను 
కిడాంబి ఆచ్చాన్‌గారితో వంట వండించుకొని స్వయంగా ఆరగించవలెనని 
ఆజ్ఞాపించారు. ఆచార్యుల ఆజ్ఞాప్రకారం కిడాంబి ఆచ్చాన్‌గారిని తమకు 
స్వయంపాకిగా నియమించుకొన్నందువల్ల, ఆచ్చాన్‌గారిది మహానసిక సంప్రదాయం, 
వేదాంతో దయనమని పేర్వడసింది. కిడాంబి ఆచ్చాన్‌ యొక్క ప్రపౌత్రులు కిడాంబి 
అవ్వుళ్ళార్‌ (ఆత్రేయ రామానుజాచార్యులు). అవ్వుళ్ళార్‌ మరియు 
సుదర్శనాచార్యులిర్వురు - సహాధ్యాయులు - నడాదూర్‌ అమ్మాళ్‌ అనే 
వాత్స్య్యవరదాచార్యుల నన్నిధిలో శ్రీభావ్య కాలక్షేపాన్ని సేవించారు. 
సుదర్శనాచార్యులవారు శ్రీభాష్య ప్రవచనాన్ని విని, విన్న దాన్నంతా వ్యాఖ్యానంగా 
రచించడం వల్ల 'శుతప్రకాశికి అని - శ్రీభాష్యానికి (శ్రేష్టతమమైన వ్యాఖ్యాన 
గ్రంథమని - పేరు ప్రసిద్ధిని పొందింది. వారు (శ్రుత ప్రకాశికాచార్యులనే ఖ్యాతిని 
పొందినారు. 'ఓ రంగనాథా! కిడాంబి అప్పుళ్ళార్‌ (తన మేనమామ) గారినే నీ 


కటాక్షం వల్ల ఆచార్యులుగా పొందినందువల్ల నా యందు నీకు స్వల్పమైన భారమే 
- మోక్షాన్ని పొందించడమే - మిగిలిందని దేశికులు శిష్టాచారవరణ ప్రాముఖ్యాన్ని 
(8వ శ్లో.) విశదీకరించారు. 


ప్రపత్తి యందు విశ్వాసమెక్కువగానూ, భక్తియందు శ్రమ - ఆయాసం 
- అధికంగానూ ఉంటుందని (16) తెల్చ్పబడింది. “దత్తే రంగీ నిజ మపి పదం 
దేశికాదేశకాంక్రీ” - (24) “మనసా! విచారించకు. ఆచార్యుల అభిప్రాయాన్ని 
కోరి శ్రీరంగనాథుడు తన స్థానమైన పరమపదాన్ని కూడా ఇస్తాడని వెల్లడించారు. 
“స్వపర్యంకే। సేవాందిశతి ఫణిపర్యంక రసిక” (32) న్యాస తిలకాన్ని శ్రద్ధగా 
పఠించి, ప్రపత్తిని అనుష్టించే జనులకు శ్రీరంగనాథుడు ఇహపర సుఖాలను 
అవశ్యంగా ప్రసాదిస్తాడని ఈ కృతి ముగింపబడింది. 


శ్రీరంగ ప్రాంతమందున్న అజగర్‌ కోవిల్‌, మధురై, ఆళ్వార్‌ తిరునగరి, 
శ్రీవిల్లిపుత్తూర్‌, వానమామలై మరియు త్రివేండ్రమనే దివ్యక్షేత్రాలను దేశికులు 
దర్శించారు. శ్రీవిల్లిపుత్తూర్‌కు వేంచేసినవ్వుడు సాయం సమయాన 
శనిత్రయోదశిదబైైనందు వల్ల తమ నివాసంలోనే (మౌనం-పాటించి) 
ధ్యానమగ్నులయ్యారు. అప్పుడు తమ వీథిలోకి గోదాదేవి సేవ రాగానే ధ్యాన 
సమాధినుంచి లేచి వీధిలోకి వచ్చి గోదాదేవిని దర్శించారు, స్తుతించారు. 


88. గోదాస్తుతి :- ఇది 29 శ్లోకాలతో అద్భుతంగా స్తుతింపబడింది. వేదాలకూ 
అందని నీ మహిమ నా మాటల్లో ఇముడదని తెలిసి మౌనం వహించిన 
(ధ్యానమగ్నుడనైన) నన్ను గోదాదేవీ! నీ కల్యాణగుణాలు త్వరగా (నా) మౌనాన్ని 
భంగం చేని నిన్ను న్తుతింవబేన్తున్నాయి. (2) శ్లోకం. 

(10) భట్టనాధుని కన్న మిన్నగా స్తుతించిన ఆళ్వార్లు పొందని పెద్ద 
పేరు గోదాదేవి తన కొప్పులో ముడిచి విడిచిన సువాసనగల పూలమాలను 
శ్రీరంగమన్నారు స్వామికి సమర్పించడం వల్ల భట్టనాధుడు పెరియాళ్వారని గొప్ప 
పేరు పొందాడన్నారు. 


(24) ఆర్థా పరాధులను దండించక రక్షించవలసిందని లక్ష్మీదేవి నొక్కి 
చెప్పుతుంటే శ్రీ రంగనాథుడు తన ముఖం మరొక ప్రక్కకు త్రిప్పుకోగా “గోదాదేవీ! 


(కెవి రాఘవాచార్యులు | 


ఆ వైపున నీవే లేకపోతే ఆయన ముఖ మటువైపే ఉండేది కదా!” (అంటే, ఇటు 
గోదాదేవి కూడా, 'నేరగాండ్ర తప్పులను క్షమించవయ్యా! స్వామీ! అని 
(మాతృవాత్సల్యం వల్ల) స్వామికి నివేదించి కృతార్థురాలవుతుంది. ) అని ఉక్తి వైచిత్రి 
- (28) “విలసతు హృదిగోదా విష్ణుచిత్తాత్మజా నః” అని బహుగుణరమణీయంగా 
స్తుతింపబడినది. 


దేశికుల కవితా వైభవాన్నీ, వీరి రచనల నాస్వాదించిన విద్వన్మణులైన 
ఆచార్యులు శ్రీరంగనాథుని సన్నిధిలో సాయంకాలం మంగళాశాసనమైన పిమ్మట 
ఆశుకవులను అభ్యర్థించారు. శ్రీరంగనాథుని పాదకమలాలను వర్ణించడానికి - 
“పదకమల సహస్రం” ఒక విద్వత్మవి ప్రతిజ్ఞ చేయగా, దేశికులు శ్రీరంగనాథ 
పాదుకలను నియమిత సమయంలో వేయి శ్లోకాలతో స్తోత్రం చేయడానికి ప్రతిజ్ఞ 
చేశారు. అర్చకులు సగౌరవంగా శఠకోప ప్రసాదాదులనిచ్చి రచనకాదేశించారు. 


34. శ్రీరంగనాథపాదుకాసహగ్రమ్‌ :- సంస్కృత స్తోత్ర వాజ్మయంలో 
సహస్రసంఖ్యారూపంగా మొట్టమొదట వెలువడిన ఉత్తమ స్తోత్రకావ్యమిది. ఇందు 
భావ పౌనరుక్ష్యం లేని 1000+8 శ్లోకాలు 32 పద్ధతుల్లో విభజింపబడియున్నాయి. 
ఈ స్తోత్ర ప్రబంధాన్ని నిర్ణీత సమయంలోనే ఆశుధారగా అద్భుత రీతిలో పూరించి, 
ప్రతిజ్ఞా మహార్ణవాన్ని దాటి కృతార్థులవడం దేశికుల వారి మేధావిలాసానికి 
తార్మాణం కదా! 


“సంతః శ్రీరంగ పృథ్వీశ చరణత్రాణశేఖరా $1 
జయంతి భువనత్రాణ పదపంకజరేణవః / (శ్లో-1)ః 


“శ్రీరంగ నాధుని పాదుకలను శివరసావహించిన సత్పురుషుల పాద 
పద్మరేణువులు లోకాలను పవిత్రం చేయగలివనే మంగళ శ్లోకంతో ఆరంభమైనదీ 
ప్రబంధం. శ్రీరంగనాథునికంటె ఆయన పాదుకలు. వాటికంటే వాటిని తలదాల్చిన 
భాగవతులు, వారికంటె వారి పాదకమల రేణువులు వైష్ణవ సంప్రదాయస్థులకు 
పరమప్రాష్యమైనవని చరమావధిదాస్య రసికతను ప్రకటిస్తున్న ఈ శ్లోకమే 
అద్భుతభావ బంధురమైనది. “భరతాయపరం నమో౭స్తు” (2 శ్లో). భక్తులలో 
అగ్రగణ్యుడూ, శ్రీరామచంద్రస్వామి పాదుకల ప్రభావాన్ని ప్రఖ్యాతికి తెచ్చిన పవిత్ర 


వేదాన్త దేశిక దర్శనమ్‌ 


చరిత్రుడూ అయిన భరతునికి నమస్కరించడం వాస్తవంగా శేష స్వరూపం, 
సార్వజనీన సత్సథాచారం. 


“భరత” శబ్దం “భావం, రాగం, తాళం” - సంగీతశాస్త్ర ప్రావీణ్యం చేత 
దివ్య ప్రబంధాన్ని మధుర మంజులనాదంతో గానం చేసి శఠారిని శిరోభూషణంగా 
ధరించిన శ్రీ (రంగ)నాథమున్యుపజ్జత వల్ల శ్రీపరాంకుశముని మహిమ వెల్లడి 
అయిందని కూడా విశదీకరిస్తున్నది. 


“వర్ణస్తోమైః” (3) అనే శ్లోకం, భగవత్సాదుకలనూ, శఠకోపదివ్య సూరినీ, 
దివ్య ప్రబంధాన్నీ వాల్మీకి మునిని (నాలుగర్భాలు కలిగి) వర్ణించే శ్లిష్టపద 
భూయిష్టమైనది. 


“వింధ్యస్తంభాత్‌” (29) అనే శ్లోకం పాదుకాదేవియే శఠకోప 
మునిరూపంగా అవతరించి ద్రావిడ వేదాన్ని ఆవిర్భవింపజేసింది. సంస్కృత 
వేదంకంటే ద్రావిడ వేదమందు భగవద్వైభవాన్ని అధికంగా ప్రతిపాదించడం వల్ల 
దివ్యప్రబంధాలు అగ్రగణనీయాలైనట్లు సమాఖ్యా పద్ధతిలో సుళ్లోకితం. 


యోషిద్భూత :- అఖిలాండకోటికి పరమగతియైన భగవానుని పాదాలను 
ప్రణయంతో రక్షించేది పాదుకాదేవి. భగవానుని గమనాగమనాలు పాదుకలపై 
ఆధారపడియున్నవన్న మాట. ఉదా:- (రామాయణంలో) విశ్వామిత్రుని వెంట 
మిథిలానగరానికి పయనమై నడుస్తున్నవారు రామలక్ష్మణులు. శ్రీరాముడు కాసేపు 
ఆగి, నిర్ణనమైన పురాతనారణ్యాన్ని చూచి, 'శోతుమిచ్చామి భగవన్‌! కస్యాయం 
పూర్వ ఆశ్రమః । శ్రీమదాశ్రమసంకాశం కిన్న్విదం మునివర్ణితమ్‌' ॥ అని అడిగాడు. 
విశ్వామిత్రుడు “హన్త! తే కథయిష్యామి” అంటాడు. కథలు చెప్పుతూ ముందుపోయే 
మహర్షి ఆశ్రమ చరిత్రను చెప్పమరిచాడు (“హన్త!” అయ్యో! అన్నాడు) పాదుకాదేవి 
ప్రేరణ చేతనే మందగమనుదైన రాముడు గౌతమాశ్రమ చరిత్రను అడిగి 
తెలుసుకొన్నాడు. ఆశ్రమంలోకి వెళ్ళి రాతిని నాతిగా చేసి, “పతిత పావన! రామా!” 
అని బుషి దంపతుల - అహల్యాగౌతముల - చేత పూజితుడై కీర్తింపబడినాడని 
“పాదుకి స్తుతింపబడింది. (39) ఈ స్తోత్ర ప్రబంధంలో చివరి (32వ) పద్ధతి ఆ 
“చిత్రబంధ కవిత - అద్భుతంగా గోచరిస్తుంది. 


“జయతి యతిరాజసూక్తిః 

జయతి ముకుందస్య పాదుకా యుగళీ । 

తదుభయ ధనా స్త్రి వేదీ 

మవంధ్యయంతో జయంతిభువిసంతః ॥ - (1008) 


యతిరాజసూక్తి ప్రమాణం, పాదుకాయుగళి ప్రమేయం, వేదాలకు 
యథార్థాలను బోధించే సత్పురుషులు ప్రమాతలని స్తుతిస్తూ, పాదుకా స్తోత్ర ప్రవృత్తికి 
ఉపకరించిన వివేకం యతిరాజ సూక్తుల నాస్వాదించిన ఫలమని కృతజ్ఞత 
ఆవిష్మరింపబడింది. “ఉయర్వజఉయర్నలముడైయవన్‌' - “ఉయర్‌న్తే” - అని 
నమ్మాళ్వార్ల 'సహస్రగీతి వలె “సంతః అని ఆరంభమైన “పాదుకా సహస్రం” - 
“జయంతి భువి సంతః” అని అంతాదిగా వెలసిన ప్రబంధమిది. 


అధీతిబోధాచరణ ప్రచారణల ద్వారా వేదమార్గ ప్రతిష్టాపనా చార్యులైనారని 
శ్రీరంగనాథుడు దేశికులకు పరిషత్తులో “వేదాన్నాచార్యులు” అనే బిరుదును, 
శ్రీరంగనాయకి “సర్వతంత్ర స్వతంత్రులు అనే బిరుదును, విద్వత్సరిషత్తు 'కవితార్శ్మిక 
సింహ” అనే బిరుదును అనుగ్రహించారు. “విశ్వస్మి న్నామరూపాణ్యను విహితవతా 
తేన దేవేన దత్తాం, వేదాన్తాచార్య సంజ్ఞామవహిత బహువిత్‌ సార్థమన్వర్థయామి॥” 
అని 'అధికరణసారావళిలో దేశికులు ప్రకటించుకొన్నారు. 


శ్రీ వరదరాజపెరుమాళ్ళ అనుగ్రహం వల్ల దేశికుల ధర్మపత్నికి పుత్రుడు 
ఉదయించాడు. అది నళనామ సంవత్సరం, ఆవణిమాసం, రోహిణీ నక్షత్రం. 
(తేది. 11 అగష్టు 1316 ఎ.డి.) తమ పుత్రునికి వరదాచార్యులు’ అని నామకరణం 
చేశారు. వీరు తండ్రిగారి వద్దనే విద్యనభ్యసించి సకలశాస్త్ర పారంగతులైనారు. 


“పిత్రే బ్రహ్మోపదేష్టే మే గురవే దైవతాయచ । 

ప్రాప్యాయ ప్రాప కాయాస్తు వేంకటేశాయమంగళమ్‌ 1” 

జనకుడు బ్రహ్మోపదేష్ట, గురువు, దైవం, ప్రాప్య, ప్రాపకులు కూడా తమ 
తండ్రి గారే అని కుమార వేదాన్లాచార్యులు (శ్రీవరదనాథనయనాచార్యులు) “శ్రీ 
వేదాన్త దేశిక మంగళాశాసనం”లో అనుసంధించారు. 


ll లలత 


శ్రీ వేదాంత దేశికుల నాశ్రయించి, ఉజ్జీవించాలనుకొని, వారిని తన 
నగరమైన 'వేంకటగిరికి వేంచేయవలసిందిగా 'సర్వజ్ఞసింగప్పు' ప్రార్థించాడు. కృపా 
ప్రసన్నులైన ఆచార్యులు కాబట్టి, దేశికులు ఆ నగరానికి వెళ్ళక, “సుభాషిత నీవితో 
పాటు 385-తత్త్వసందేశం, 36-రహస్య సందేశం, 37- రహస్య సందేశ వివరణం 
అనే మరో మూడు గ్రంథాలను మణిప్రవాళ శైలిలో వ్రాసి ఒక శిష్యునితో సెంగప్పుకు 
అందజేశారు. 


ఒకప్పుడు సహాధ్యాయులైన శ్రీ విద్యారణ్యస్వామి వారు విద్యానగర చక్రవర్తి 
చేత దేశికులకు సన్మానం చేయింపదలచి రాజభటుల ద్వారా ఆహ్వాన పత్రాన్ని 
పంపించారు. విద్యారణ్యుల అభిప్రాయాన్ని దేశికులు గమనించారు. 


88. వైరాగ్య పంచకమ్‌ :- 'సిలంకిమనలం భవేదనల మౌదరంబాధితుం” 
“ఉంఛవృత్తిచే జరరాగ్నిని శమింపజేయశక్యం కాదా? కడుపుమండిన మండుగాక! 
మల్లెపూల పరిమళాన్ని వెదజల్లే మాటలతో క్షుద్ర మహీపతులను గడ్డి పరక కోసమైనా 
యాచించను. పిత్రార్జితం లేదు, నేనార్జించిన ధనమూ లేదు. ధనంజయ 
స్యందనభూషణమే ధనం. పైతామహం - చతుర్ముఖ బ్రహ్మను కన్న తండ్రియైన 
కంచి వరదరాజస్వామియే నాకు ధనం -” అనే తాత్సర్యమున్న ఐదు (5) శ్లోకాలను 
వ్రాసి ఆ భటులతోనే పంపించారు. 'శ్రీవిద్యారణ్యస్వామి వారు ఆచార్యుల విశుద్ధ 
వైరాగ్యానికి ఆశ్చర్యపడి, 


“విద్యారణ్యో వివిధం వేంకటసూరే ర్విశోధ్య వైరాగ్యమ్‌ | 

యం విష్ణోరవతారం మేనే, సేవేతమాగమాంత గురుమ్‌ 11” 

నిగమాన్త గురువులు సాక్షాత్తుగా విష్ణ్వవతారులే అని గుర్తించి 
(ప్రశంసించారు. 


39. సుదర్శనాష్టకమ్‌ :- ఇందు 8 శ్లోకాలు “ధృతి (పథ్య = త్రిగణేషుపాదః 
పథ్యాద్యేచి - పిం.సూ. 4-22) అనే ఛందస్సులోనూ, చివరి (9వ) శ్లోకం “వసంత 
మాలికా వృత్తంలో రచింపబడి యున్నాయి. (శ్రుతీతిహాస పురాణాలలో ప్రసిద్ధమైన 
సుదర్శన - చక్రాయుధమహిమ వైభవంగా సంగ్రహింపబడిన స్తోత్రమిది. “కాల, 
పురుష, ప్రకృతి, మహత్‌, అహంకార, జగత్‌” అనే ఆజు చక్రాల మధ్య నుండేవాడు 


అ ల 


సుదర్శనుడు. సమాజానికి కలిగే భయాన్నీ సకల రోగాలను పోగొట్టేవాదని “శమిత 
విష్వక్‌ భయామయ” అనే సంబోధనాంత పదం తెల్పుతుంది. ప్రతి శ్లోకంలోని 
నాల్గవ చరణం (మకుటంగా) “జయ జయశ్రీసుదర్శన” అనే మాటను రెండుసార్లు 
(మొదటిది - సుదర్శన భగవానుని పట్ల 'సర్వోత్మర్ష ప్రాప్తి’ అనే మంగళాశాసనాన్ని, 
రెండవది - భక్తి ప్రపత్తులతో చేసే నమస్కారాన్ని తెల్పుతూ) దేశికులు ప్రయోగించి 
ఆదరాతిశయాన్ని వెల్లడించారు. 


మిట్టపల్లాల్లో నడిచే మనోరథం కల వ్యక్తులు ఈ స్తోత్రాన్ని పఠించినట్లెతే 
సుదర్శన భగవానుడు వారి మనోరథాన్ని భంగపడనీయక గమ్యాన్ని చేరుస్తాడని 
“ఫలశ్రుతి” సర్వాభీష్టప్రదమైనది శ్రీ సుదర్శనాష్టకం. 


40. షోడశాయుధ స్తోత్రమ్‌ :- పదహారాయుధాలను ధరించియున్న శ్రీ సుదర్శన 
భగవానుని స్తోత్రమిది. మొదటి శ్లోకం ఉపోద్దాతంగానూ, చివరి రెండు శోకాలు 
సకలాయుధాలను ఉద్భవింపజేసే చక్రత్తాళ్వాన్‌ విశ్వాన్ని సంరక్షించే సమర్థుడని, 
ఈ కవికృత స్తోత్రం సర్వజనులకు శ్రేయస్మరమైనదని నివేదింపబడింది. మధ్యన 
ఉన్న 16 శ్లోకాలు చక్రాయుధ స్తుతి. జగచ్చక్రం, కాలచక్రం తన అధీనంలో 
ఉన్న చక్రరాజం అనిష్ట నివృత్తినీ, ఇష్టప్రాప్తినీ కలిగించుగాకయని రెండవ శ్లోకార్థం. 


సుదర్శన భగవానుని కుడివైపున్న చేతుల్లో పైనుంచి ఉన్న ఆయుధాలు: - 
(1) చక్రం (2) గండ్రగొడ్డలి (8) బల్లెం (4) దండకట్టి (5) అంకుశం (6) 
అగ్నికీల (7) ఖడ్గం (8) శక్తి, 


ఎడమవైపు చేతుల్లో మీది నుంచి ఉన్న ఆయుధాలు :- 
(1) శంఖం (2) ధనుస్సు (8) పాశం (4) నాగలి (5) వజ్రాయుధం 
(6) గద (7) రోకలి (8) త్రిశూలం. 


సుదర్శన భగవానుని ఈ 16 ఆయుధాలు పారాయణ పరులను భద్రంగా 
ఉంచుగాక అని స్తుతింపబడినవి. 


“తిరుప్పుళ్‌ కుషి” (గృధ్రసరస్తీరం) అనే దివ్యక్షేత్రంలో నివసించిన 
భక్తులందరికి శీతజ్వర బాధ కలిగినప్పుడు ఆ వ్యాధిని తొలగించడానికి దేశికులు 


శ్రీ సుదర్శన స్తోత్రాల రెండింటితో చక్రత్తాళ్వానును స్తుతించి, ఆ క్షేత్రవాసులకు 
యోగక్షేమాలు కల్పించినారని ఐతిహ్యం. షోడశాయుధాలతో శోభించే సుదర్శన 
భగవానునికి ప్రత్యేకంగా వెలసియున్న ఆలయం కంచిలోనూ, శ్రీరంగంలోనూ 
భక్తులచే సేవింపబడుతున్నది. 


41. న్యాసవింశతి :- శరణాగతిశాస్త్ర సిద్ధాంతాన్ని ప్రకటిస్తున్న ఈ స్తోత్ర 
ప్రబంధమందు 20+2 శ్లోకాలున్నాయి. తత్త్వజ్ఞానం ద్వారా దానికి అధికార 
హేతుభూతులైన ఆచార్యుల లక్షణం మొదటి శ్లోకంలోనూ, తప్పులు దొరలినప్పుడు 
సన్మార్గమందు నడిపించే సమర్భులై, తనకూ ఇతరులకూ హితపరులైన 
నదాచార్యులను ఆశ్రయించిన విమ్మట “దేవవత్స్యాదుపాన్యః” 
“దేవమివాచార్యముపాసీత” - అని విధించిన రీతిగా భగవంతుణ్ని సేవించినట్లు 
ఆచార్యులను ఉపాసించవలెను - అని రెండవ శ్లోకంలోనూ వివరింపబడింది. 
మూడవ శ్లోకం శిష్యునికి ఉండవలసిన గుణాలను విశదీకరిస్తూ, అట్టి సచ్చిష్యుడు 
లభించినప్పుడు ఆచార్యులు అతనికి తత్త్వహిత పురుషార్ధాది రహస్యాలను 
ఉపదేశించి సంస్క్మరింపవలెనని బోధిస్తుంది. 


సర్వం లక్ష్మీనాథుని అధీనమే కాబట్టి ఆయనే ప్రాప్యుడు, ప్రాపకుడని 
ఉపదేశించే ఆచార్యుల వలననే భక్తి ప్రపత్తులందు అధికారం కలుగునని 4వ 
శ్లోకం తెల్పుతుంది. ధర్మప్రవర్తకులైన బుషులు, ఆళ్వార్లు, పూర్వాచార్యులు తమ 
(గ్రంథాల యందు న్యాస (ప్రపత్తి) విద్యను ప్రతిపాదించి వర్ణించారు. 


భక్తి ప్రపత్తులు రెండు మోక్షోపాయాలే. ఫలప్రాప్తిలో భేదం లేదు. ఫలాపేక్ష 
లేకుండా తపోదాన యాగాదికర్మల ననుష్టించి, భగవంతునికి శరీరమైన జీవాత్మ 
స్వరూపాన్ని చింతించే జ్ఞానయోగ సహకృతమైన భక్తి యోగాన్ని - యావజ్జీవం 
నిరంతరం భగవద్ధానం చేయడమే - అనుష్టించడమే మోక్షానికి సాక్షాదుపాయం. 
ఇది చాలా శ్రమతో కూడిన ఉపాసన కదా! దీన్ని 'సాధన భక్తి” అంటారు. 


భక్తియోగాన్ని అనుష్టించే యోగ్యతలేని అశక్తులు-అకించనులు “ఓ స్వామీ! 
శ్రియఃపతీ! నీకృపకు పాత్రులైన వారే మోక్షాన్ని పొందుతారు. నేను చేసే 
కర్మజ్ఞానానుష్టానాదులచే నిన్ను పొండగలనని నీల్లలేను. నీవే రక్షకుడవు” అని 


ర గ పవకళతలతతతతతలలతతనన తడుము 


మహా విశ్వాసంతో ప్రార్థిస్తూ, “ఆత్మ సమర్పణం” అంటే తన రక్షణ భారం భగవంతుని 
మీద మోపడమే ప్రపత్తి - భరన్యాసం - శరణాగతి. దీన్నే సాధ్య భక్తి అంటారు. 
ప్రపన్నునికి ఈ జన్మతోనే మోక్షం లభిస్తుంది. కాబట్టి న్యాస విద్య అన్ని రకాల 
తపస్సుల కంటె గ్రేష్టమైనిదని ఉపనిషత్తు బోధిస్తున్నది. 


“నన్ను నేను రక్షించుకొంటాను' అనుకోవడం 'స్వప్రవృత్తి. “మోక్షాన్ని 
ప్రసాదించడం భగవంతుని ప్రవృత్తి. కాబట్టి “భగవత్ర్రవృత్తిని విరోధించే స్వప్రవృత్తిని 
మానుకోవడమే ప్రపత్తి” అని శాస్త్రీయ నిర్వచనం. 


“స్నానం చేసి భుజించవలెను” అనే నియమం వంటిది లేదు శరణాగతికి, 
అంటే, ప్రపత్తిని అనుష్టించడానికి ముందు వేరే ఉపాయాలను వదలుకోవడమే 
కర్తవ్యమన్న మాట. అందువల్ల ప్రపత్తిని అనుష్టించడానికి చేతనులందరికి 
అధికారమున్నది. ఇలాగా, ప్రపన్నుని దైనందిన జీవన విధానం కూడా ఈ 
స్తోత్రమందు తెల్పబడింది. 


“ఓ వరదరాజా! సంరక్షకుడవైన నిన్ను శరణుపొంది, నా భారాన్ని నీపైన 
మోపి, నిబ్బరంగా, నిర్భయుడనైయున్నాను” అని దేశికులు 'న్యాసవింశతిని 
ముగించారు. 


ఈ కవితార్శిక కేసరియే స్వయంగా 'న్యాసవింశతి'కి 'టిప్పణి' - సంగ్రహ 
వ్యాఖ్యను రచించారు. 


42) గోపాలవింశతి :- ఇందు 20+1 శ్లోకాలున్నాయి. 


వందే బృందావనచరం వల్లవీజనవల్లభమ్‌ । 
జయంతీసంభవం ధామ వైజయంతీ విభూషణమ్‌ ॥ అనే శ్లోకం 


పూర్ణావతారమైన శ్రీ గోపాలకృష్ణపరబ్రహ్మ గోగోపగోపీజనవల్లభుడై 
బృందావనమందు సంచరించే వనమాలా లంకృత తేజస్సుకు నమస్కృతి-తో 


ఆరంభింపబడింది. రెండవ శ్లోకం, “వాచం నిజాంకరసికాంప్రసమీక్షమాణః” అని, 
గోపాల యంత్రమందలి మంత్ర బీజాక్షరాల రహస్యార్థం సంకలితమై 

అనురణిస్తున్నది. పూతనామోక్షం, నవనీతనాట్యం, (బ్రహ్మ కిశోర భావదృశ్యం, 
యమలళార్దున భంజనం మొదలైన బాలగోపాలుని లీలలు వర్ణింపబడినాయి. 
యమునా నది సాక్షిగా ఉన్న యువాకుమారుని జలక్రీడలు, జగన్నోహనమైన 
మంజుల వేణునాదం, గోపవేషం, గోపికా వస్రాపహరణం చేసి వారి అంజలిని 
యాచించే గోపాలుని స్తోత్రాన్ని నిత్యం శ్రద్ధతో అనుసంధానం చేసే జనులు శ్రీకృష్ణుని 
సాక్షాత్మారాన్ని పొందుతారని శ్రీకృష్ణలీలారస నిషేవణం అద్భుతశైలిలో వర్ణింపబడిన 
ప్రసిద్ధ స్తోత్రమిది. 


48. శ్రీస్తుతి :- లక్ష్మీదేవి యొక్క స్వరూప, స్వభావ, విభవైశ్వర్య శీలాది 
కల్యాణగుణాలను వర్ణించే 25 శ్లోకాలున్నాయి. సృష్టి స్థితిలయాలతో 
జగద్వ్యాపారాన్ని నిర్వహించే దివ్య దంపతులు లోకశరణ్యులు. లక్ష్మీదేవి కామ్యార్చా, 
భోగార్చా, లయార్చా అనే మూడు రూపాలతో పూజింపబడుతుంది. 


(1) కామ్యార్సా రూపం: - లక్ష్మీదేవికి ప్రత్యేక ఆలయాన్ని నిర్మించి దేవిని 
ప్రతిష్టించి, ఆరాధనాద్యుత్సవాలతో దేవివైభవంగా సేవింపబడుతుంది. 


(2) భోగార్సా రూపం :- ఆలయంలో నారాయణమూర్తి ప్రక్శనే లక్ష్మీదేవిని 
ఆయన ప్రీత్యర్థం, జగన్మాతగా ప్రతిష్టింపబడి పూజింపబడుతుంది. 


(3) లయార్చారూపం :- జీవాత్మల పట్ల క్షమ - సహనం - కల్గించడానికి 
దయాస్వరూపిణియెన లక్ష్మీదేవి శ్రీవిష్ణుమూర్తి యొక్క వక్షః పీఠమందు నివసించి, 
తన కాంతిచే ఆయన స్వరూపాన్ని అలంకరించి నిరూపిస్తూ, లోకశరణ్యగా 
ప్రార్థింపబడుతుంది. అట్టి లక్ష్మీదేవిని - శ్రేయోమూర్తిని - దేశికులు ప్రపత్తి 
చేస్తూ మంగళాచరణంతో సుశ్లోకించారు. “పశ్యన్తీషు (శ్రుతిష పరితః” - (7) శ్రీ 
శ్రియఃపతులు తమ మధ్యన సత్త్వరజస్తమస్సులతో కూడిన మూల ప్రకృతిని తెలుపు, 
ఎటుపు, నలుపు రంగులతో ఉన్న గదులు గల చతురంగ క్రీడా ఫలకంగా చేసి, 
వినోదంగా ఆదే జూదమందు ప్రకృతి మండలంలోనే ఉన్న బ్రహ్మారుద్రేంద్రాది 
దేవతలు పాచికలుగా ఉపయోగపడుతుంటారు. (శుతికాంతలు, నిత్యసూరులు, 
ద్యూతవృత్తిని చూస్తూ శ్రీదేవిని, బ్రియఃపతిని ఉల్లాసపరుస్తుంటారని విశిష్టాద్వైత 
సంప్రదాయం ప్రకటింపబడింది. 


“అగ్రేభర్తుః - (18) అమృతలహరిగల క్షీరాబ్ధి నుంచి లేచి, భర్త ముందు 
భద్ర పీఠం మీద కూర్చున్న లక్ష్మీదేవిని పుష్మలావర్తకాది మేఘాలు లోకాలను 
ముంచునట్లు పుష్పవృష్టిలాగా వర్షించిన వెంటనే గజేంద్రాలు స్వర్ణ కలశజలాలతో 
పట్టాభిషేకం చేసినాయని, దేవదేవి సమ్రజ్ఞిగా వర్ణింపబడింది. 


“యోగారంభత్వరితమనసఃి” - (16) భక్తి యోగాన్ని అనుష్టింప దలచిన 
పరమైకాంతులు వర్ణాశ్రమ ధర్మానుగుణంగా యాగాదులను నిర్వహించడానికి 
ధనాన్ని ఆశించి శ్రీ శ్రియఃపతుల కృప చేత కృతార్థులవుతారు. వారికి భూమినుంచి 
గానీ, కుబేరుని కోశాగారం నుంచిగానీ, అంబరం నుంచి గానీ, అంబుధినుంచిగానీ, 
ధనరాశులు, కోరిన ద్రవ్యం కన్న అధికంగా అందుతుంటాయి. (15వ శ్లోకంచే) 
ఏ యే దిశలందు దేవియొక్క దయార్ధ దృష్టి ప్రసరిస్తుందో ఆయా దిశలయందు 
ద్రవ్యరాశులు 'నేనేముందు అనే స్పర్థతో కుప్పలుకుప్పలుగా విస్తరిస్తుంటాయని 
వర్ణితం - (ఒక (బ్రహ్మచారి వివాహం కోసం ధనం కావాలని దేశికులను 
యాచించినందున అతనిని వెంటగొనిపోయి, పెరియ పిరాట్టిని లక్ష్మీదేవిని 
స్తుతించారు. 16వ శ్లోకాన్ని దేశికులు అనుసంధిస్తుండగా ధనరాశులు ఆకాశం 
నుంచి కురిశాయి. బ్రహ్మచారి తనకు వలసినంత. ధనాన్ని తీసుకొనిపోయి 
గృహస్థుడయ్యాడని సంప్రదాయం). 


“సకల కుశలసీమాః సార్వభౌమా భవంతి” - (25) కలి కలుషనివృత్తికై 
కల్పితమైన శ్రీస్తుతిని అనుసంధించిన ప్రజలు యోగక్షేమాలను పొంది, మోక్ష 
సామ్రాజ్యాధికారులు కాగలరని “ఫల(శ్రుతి”. 


44. భూస్తుతి :- ఇందున్న 38 శ్లోకాలలో మొదట యజ్ఞవరాహమూర్తి యొక్క 
మహిషియి, విశ్వమాతయి, అకించనులకు కామధేనువైన విశ్వంభరాదేవిని శరణంగా 
దేశికులు స్తుతించారు. (2) గాయత్రీ మంత్రానికి గల మూడు వ్యాహృతులో 
మొదట నిల్చి, ప్రణవస్వరూపుడైన - ఓంకార వాచ్యుడైన పరమాత్ముడే భూదేవికి 
నాయకుడుగా ఉన్నందువల్ల సకల మంత్రాలన్నీ ఓంకారాన్ని ఉచ్చరించిన తర్వాతనే 
అధ్యయనం చేయబడుతున్నవి. “ఓమ్‌-భూళి - అచ్యుతవల్లభ - అని, కీర్తింపబడే 
మహిమగల భూదేవిని స్తోత్రం చేయనెవరికి శక్యంకాదని స్తుతింపబడింది. 


“పత్యుర్దక్షిణ పాణి పంకజపుటే విన్యస్త పాదాంబుజా 

వామం పన్నగ సార్వభౌమ సదృశం పర్యంకయంతీభుజమ్‌ ॥ 

పోత్ర స్పర్శలసత్క పోలఫలకా పుల్లారవిందేక్షణా 

సామేపుష్యతు మంగళా న్యనుదినం సర్వాణి సర్వంసహా।” (32) 

అనే ధ్యాన శ్లోకమందు భూదేవీస్వరూపం అద్భుతంగా వర్ణింపబడింది. 


45. రఘువీర గద్య :- ఈ స్తోత్రానికి “మహావీరవైభవం” అనే పేరు కూడా 
ఉంది. మహావీరుడు ధర్మవీరుడు, దయావీరుడు, దానవీరుడు, యుద్ధవీరుడు 
మతియు శరణ్యవీరుడైన శ్రీరాముని గుణాలను ప్రదర్శించే నవ్యరూపస్తోత్రమిది. 
“శ్రీమద్రామాయణంలో సప్తకాండలయందున్న రామకథను మధురంగా, ఆలంకారిక 
శైలిలో (95) తొంబైయెదు సంబోధనాంత పదాలతో దేశికులు చిత్రించారు. మొదట 
ఒక శ్లోకంలో సీతాదేవి చేత ప్రభావంతుదైన పరమవ్యోమభాస్మరుడు (జయతి) 
సర్వోత్మర్షంగా వెల్లుతుంటాడన్నారు. తర్వాత “జయ జయమహావీర” అని 1 
నుంచి 20 వరకున్న మాటలు బాలకాండ; 21నుంచి 25 వరకు అయోధ్యాకాండ, 
26 నుంచి 41 వరకు అరణ్యకాండ; 42 నుండి 46 వరకు కిష్మింధాకాండ; 47 
సుందరకాండ; 48 నుంచి 77 వరకు యుద్ధకాండ; ఉత్తరకాండలోని విషయానికి 
78 నుంచి 95 వరకు వచనాలున్నాయి. 


ఇందు శబరి, పూర్వజన్మలో మునిజనులను సేవించినందువల్ల 
చిత్తమాలిన్యం తొలిగిపోయినదై, ఈ జన్మలో సదాచార్యుల ఆజ్ఞాప్రకారం శ్రీరామ 
చంద్రస్వామి రాకకైపెక్ళేండ్లు ఎదిరిచూచి, రాముని పూజించి, స్వాచార్యమహిమను 
ప్రదర్శించి, మోక్షమనే మాటనైనా యాచించకుండా, రాముడు చూస్తుండగనే 
ఆచార్యతిరువడినిచేరిన వృత్తాంతాన్ని “అవంధ్యమహిమ మునిజనభజన ముషిత 
హృదయకలుష శబరీ మోక్షసాక్షిభూత!” అని శ్రీరామచంద్రుణ్ని సంబోధించిన 
మాట, విశిష్టాద్వైత సంప్రదాయమందున్న ఆచార్యనిష్టకు హైలైట్‌ కదా! చివర 
రెండు శ్లోకాలలో.... 


చతుర్ముఖుడు పుత్రుడుగా, పరమశివుడు పౌత్రుడుగా మహాకుటుంబియైన 
సీతాపతికి నమస్కారం “నమః సీతాసమేతాయరామాయ గృహమేధినే” అని; కఠోర 


సుకుమారగుంభగంభీరమై, భవభయభేషజమైన ఈమహావీరవైభవి స్తోత్రాన్ని 
సుదీమణులు అనుసంధించాలనివిన్నపిస్తూ ముగించారు. ('కంచుడక్కా అనే 
బిరుదుగల డిండిమభట్టుకవి దేశికులతో ఈ డక్కాను నేను వాయించినట్లు నీవు 
కవిత్వం చెప్పు” మని శాస్త్రపద్ధతిని విడిచితారుమారుగా వాయింపసాగుతుంటే, 
దేశికులందుకు తగినట్ల సాగించిన కవిత్వమే “రఘువీరగద్య”. దేశికుల ఈ 
వాగ్విలాసం సరస్వతికే కొత్తతాళం నేర్పిందనదగిన ఐతిహ్యమిది. ) 


46,47. న్యాయ పరిశుద్ధి, న్యాయసిద్ధాంజనమ్‌ :- వేదాంతశాస్త్ర వ్యతిరేకంగా 
ఉన్న గౌతమన్యాయ సూత్రాలను శోధించిన ప్రమాణం మరియు ప్రమేయం” అనే 
రెండు భాగాలుగల “న్యాయపరిశుద్ధి' అనే (గ్రంథాన్ని - వేదాంతశాగస్రార్థభరితంగా 
రచించారు దేశికులు. గౌతమన్యాయ సూత్రాల యందలిలోపాలను సరిదిద్దిన 
గ్రంథం న్యాయపరిశుద్ధి అని సుస్పష్టం. 


కణాదుడు వైశేషిక శాస్త దర్శకుడు. గౌతముని న్యాయశాస్త్రం, కణాదుని 
వైశేషిక శాస్తం - ఈరెండు శాస్త్ర పద్ధతులను పూర్వాచార్యులు 'న్యాయవైశేషికాలు’ 
ఒక్కటే అని అంగీకరించారు. అంటే ఈరెండు శాస్త్రాల పద్ధతులు కూడా వేదాన్తశాస్త 
సమ్మతమైనవికావు. జీవుడు, దేవుడు, మోక్షం అనే వాటికి ప్రాధాన్యంలేనివి. 


ఈ న్యాయవై శేషికాలలో యథార్ధాన్ని స్పష్టంగా దర్శించేరీతిలో 
'న్యాయసిద్ధాంజనం' అనే పేరుగల గ్రంథాన్ని రచించారు. వినబడేదేగానీ కనబడని 
న్యాయపద్ధతిని “జడద్రవ్యం, జీవుడు, ఈశ్వరుడు, నిత్యవిభూతి, బుద్ధి, అద్రవ్యం.” 
అనే అజు (6) భాగాలుగల ఈ గ్రంథం - సిద్ధాంజనం-ద్వారా వేదాన్త శాస్త్ర 
సమ్మతమైన చిదచిదీశ్వర తత్వాన్ని - ధీమాన్యులు చూడగల్లుతారు. 


48. సేశ్వర మీమాంస :- జైమిని రచించిన కర్మసిద్దాన్తాన్ని ప్రబోధించే సూత్రాలుగల 
“పూర్వమీమాంస వేదాన్తశా'స్తం యొక్క పూర్వభాగమనీ, జైమిని మహర్షి “పరబ్రహ్మ 
జగత్మారణుడని అంగీకరించనివాడు కాడనీ, ఆయన సూత్రాలను విమర్శించి 
'నిరీశ్వరవాది” కాడని నిప్పులాంటినైజాన్ని ప్రకాశింపజేసిన గ్రంథ మిది. 


49. మీమాంసాపాదుక :- వేదాంతశాస్తంగా అంగీకరింపదగిన మీమాంసాశాస్త 
సూత్రాల సారాంశాన్ని (173) నూటడెబ్బెమూడు కవితలలో వివరించిన గ్రంథమిది. 


వేదాన్త దేశిక దర్శనమ్‌ 


50. నిక్షేపరక్ష :- ప్రపత్తిని గూర్చి శాప్రీయచర్చ, విమర్శచేసి నిగ్గుదేల్చిన గ్రంథమిది. 
శరణాగతిని- భరన్యాసాన్ని అనుష్టించడంలో ఉండే సహజ పద్ధతులు ఆచరణలో 
అసాధ్యమైనవనే విమర్శకలది పూర్వభాగం. దీన్నినిరసిస్తూ, న్యాసవిద్యయే అందరు 
అధికరించడానికి యోగ్యతకలదని తీర్మానించింది రెండవభాగం. ఇలా 
రెండుభాగాలున్న ఈ గ్రంథమందు 'న్యాసమే ననిక్షేపరక్షు అని పేర్కొనబడింది. 


5్‌1. సచ్చరిత్రరక్ష ఏ-= ఇందుమూడుభాగాలున్నాయి. 

(1) సుదర్శన పాంచజన్యధారణవిధి- వైష్ణవుడు సదాచార్యులను 
సమాశ్రయించి, భుజాలయందు శంఖ చక్రాల ముద్రలను ధరించడం 
ఆవశ్యకమన్నది. 


(2) ఊర్ధ్వపుండ్రధారణవిధి :- 'పన్నిరునామష్టాట్టు'లోని 13 పాశురాలలో 
(వరదరాజ) భగవన్నామాలను అనుసంధానంచేస్తూ ద్వాదశోర్థ్వపుండ్రాలను 
ధరించవలెనని చెప్పినారుకదా! అట్లే ఈ గ్రంథమందు శ్రుతిస్మృతీతిహాస పురాణాది 
ప్రమాణాలను ప్రదర్శిస్తూ ఊర్థ్వపుండ్రధారణం వైష్ణవ లక్షణమన్నది. 

(3) భగవన్నివేదితోపయోగవిధి :- వండిన పదార్థాలను భగవంతునికి 
మొదట తిరువారాధన సమర్పించి- షోడశోపచార పూజా విధానంగా- 
ఆరగింపుచేసి, తీర్ధవినియోగానంతరం కుటుంబ సభ్యులందరు (ఆహారంగా) 
భుజించవలెనన్నది. 


52. పంచరాత్రరక్ష :- ఇందు మూడు విధానాలు బోధింపబడినాయి. 

(1) పాంచరాత్రాగమసిద్ధాంత వ్యవన్థాపనం :- ఆగమసిద్ధాంతం, మంత్ర 
సిద్ధాంతం, తంత్ర సిద్ధాంతం, తంత్రాంతర సిద్ధాంతమనే నాల్గింటిలో ఒక్కొక్కదాన్ని 
నిర్వచించి, దాన్ని పాటించే విధానమూ, ప్రయోజనం చెప్పబడింది. 

(2) నిత్యానుసంధానస్థాపనం :- ప్రతిదినం ప్రాతః ప్రభృతి సాయంకాలం 
వరకు అనుష్టించే ప్రక్రియలు ఐదు (5) అభిగమనం, ఉపాదానం, ఇజ్య, 
స్వాధ్యాయం, యోగం అనే పంచకాల ప్రక్రియలు- వివరించబడినాయి. 


(8) 'నిత్యి వ్యాఖ్యానం :- భగవద్రామానుజులు రచించిన 


|| క,వి. రాఘవాచార్యులు |_ 


'నిత్య' గ్రంథంలోని “భగవదారాధన” పద్ధతి విపులంగా విశదీకరింపబడింది. 


53. అంజలివైభవమ్‌ :- భగవానుడు తమతో కైంకర్యం-సేవ-చేయించుకోవాలని 
ఆయన కృపను పొందడానికి రెండు చేతులు జోడించి- అంజలిని ఘటించి 
ప్రార్థించడం, దానివలన ప్రయోజనాన్ని విశేషంగా ఉద్దాటించిన “మణి ప్రవాళం'లో 
రచించిన గ్రంథమిది. 


54. మునివాహన భోగమ్‌ :- భగవదాజ్ఞాప్రకారం, లోకసారంగముని - అర్చక 
స్వామి- తన భుజాలపై నెక్కించుకొని శ్రీరంగనాథుని సన్నిధికి చేర్చినందు వల్ల, 
నిత్యం భగవద్దుణ వైభవాన్ని వీణమీదగానంచేసే తిరుప్పాణాళ్వార్ల ఆనందానుభవాన్ని 
ప్రశంసించే గంథరాజమిది. మణి ప్రవాళభాషాభూషితం. 


ర్‌ర్‌. మధురకవిహృదయమ్‌ :- నమ్మాళ్వార్లను ఆచార్యులుగానూ, దైవంగానూ 
(తేవుమత్తజియేన్‌) పదిపాశురాలలో కీర్తించిన మధురకవుల మంజుల భావనను 
ప్రకాశింపజేసిన (మణిప్రవాళ) రచన ఇది. 


56. తిరుమంతిరచ్చురుక్కు :- చిన్న చిన్న గ్రంథాలు 'దీపం చిన్నదైనాదీధితి 
గొప్పది” అన్నట్లు రచింపబడినాయి. ప్రపత్తిని వరదరాజస్వామి సన్నిధిలో 
“ఆదైక్కలప్పత్తు, అనుష్షించేవిధానం పదకొండు (11) పాశురాలలో 
విశదపరచబడింది. ప్రాప్య, ప్రాప్త, ఉపాయ, ప్రాప్తివిరోధ, ప్రాప్తి అనే 'అర్ధపంచకం' 
(11) పదకొండు పాశురాలలో స్పష్టపరచబడింది. పంచకాల ప్రక్రియలతో 
నిత్యానుష్టానాన్ని తెలిపే 'శ్రీవైష్టవదినచరి?” (10) పది పాశురాలు కలది. 
మూలమంత్ర, ద్వయ, చరమశ్లోకాల రహస్యార్థాలు వరదరాజస్వామి (కంచి) 
ఆలయంలో తిరుచిహ్నాల- కాహళాల- ద్వారా ధ్వనించే వైభవాన్ని పదకొండు 
(11) పాశురాలలో ప్రకటించింది “తిరుచ్చిన్నమాలై” అనే గ్రంథం కదా! అలాగే 
“తిరుమంతిరచ్చురుక్కు” - తిరుమంత్రార్థాన్ని సంగ్రహంగా పది(10) పాశురాలలో 
తెల్పుతున్న గ్రంథం. 


57. ద్వయచ్చురుక్కు :- మంత్రరత్నమనే 'ద్వయ” మంత్రార్థాన్ని (12) పండ్రెండు 
పాశురాలలో సం(గ్రహించిన గ్రంథం. 


58. చరమళ్లోకచ్చురుక్కు :- చరమళశ్లోకార్థం (11) పదకొండుపాశురాలలో 
సం(గహింపబడిన (గ్రంథమిది. 


59. గీతార్థ సంగ్రహమ్‌ :- ఇందు (21) ఇరువై యొక్కటి శ్లోకాలున్నాయి. ఇవి 
భగవద్గీతలోని (18) అధ్యాయాలలో ప్రతి అధ్యాయం యొక్క సారాంశాన్ని 
తెల్పుతున్నాయి. తమిళంలో (యామునాచార్యుల 'గీతార్థ సంగ్రంహం౫ అను 
వదింపబడిన ప్రబంధమిది. 


60. తాత్పర్య చంద్రిక :- భగవద్రామానుజులు రచించిన భగవద్గీతా భాష్యానికి 
వ్యాఖ్యానమిది. అనేక సందర్భాల్లో- విషయాల్లో ఇతరులు స్పృశించని గీతాభాష్య 
పంక్తులకు సులభంగా, అర్థం చేసుకొనే విధంగా వివరణ ఇచ్చారు. కొన్ని పదాలకు 
కొందజు చెప్పిన అర్థాలు సముచితంగా పాఠకులు సంశయగ్రస్తులు కాకుండా, 
దేశికులు సులభశైలిలో బోధించారు. చరమశ్లోకభాష్య పంక్తులకు ఎవరికి తోచిన 
అర్థాలను వారు బోధిస్తున్నారని గ్రహించి, యామునమునుల మరియు యతిరాజుల 
శ్రీసూక్తులననుసరించి ప్రామాణికమైన తాత్పర్యం రచింపబడినందువల్ల, సహృదయ 
హృదయాహ్లోద కరంగా వెలసియున్న గ్రంథరాజమిది. 


61. మెయ్‌విరతమాణ్మియమ్‌ :- ఇది తమిళంలో 'నాటకి పద్ధతి (గద్య, 
పద్యాత్మకంగా) దేశికులచే రచింపబడింది. ఇందు సరసాలంకార శోభితమై, 
గేయరూపంగా 29 పాశురాలున్నాయి. ఒకే ఒక్క పాశురంలో శ్రీ భాష్యంలోని 
సారాంశాన్ని అమర్చిన దేశికుల సామర్థ్యం అనితర సాధారణం. దీన్ని 
“'సత్యవ్రతమాహాత్య' మనే రహస్యగ్రంథమంటారు. సామాన్యంగా, కంచి/హస్తిగిరి 
మహాత్యమని ప్రసిద్ధిని పొందిన ప్రబంధం. 


చతుర్ముఖ బ్రహ్మ అకాశవాణి నాకర్ణించి, సత్యవ్రతక్షేత్రమందు ఆశ్వమేధ 
యాగాన్ని చేయ వచ్చినప్పుడు, బృహస్పతి, బుత్త్విక్కులు ధర్మ పత్నియైన సరస్వతీ 
దేవి లేకుండా యజ్ఞం చేయకూడదన్నారు. ఒకప్పుడు బ్రహ్మదేవుడు, మేమందరం 
లక్ష్మీదేవికి దాసులమే? అని లక్ష్మికే ఆధిక్యాన్ని చెప్పినాడు. నదులలోనైనా సరస్వతిని 
పేర్కొనక, విష్ణుపాదోదృవయైన గంగానదియే తేజరిల్లుతున్నదన్నాడు. దేవసభలో 
తనను తిరస్కరించాడన్న కోపంతో నేరస్వతి (బ్రహ్మకు దూరంగా పోయి, 


సరస్వతీనదిని చేరింది. బ్రహ్మ దేవుడు వసిష్టమహర్షిని సరస్వతిని పిలుచుకొనిరమ్ము' 
అని పంపినను ఆమె రాలేదు. 


చతుర్ముఖుడు సావిత్రిమొదలైన పత్నులతోకూడి అశ్వమేధయాగ దీక్షను 
వహించాడు. దేవా సురులలో దేవతలకు అగ్రపూజ చేయబడినందువల్ల, అసురులు 
విరోచనుని మాటచొప్పున బ్రాహ్మణ వేషాలతో “పలుకుల తల్లి” వద్దకుపోయి, 
విఘ్నం చేయడమే మంచిదన్నారు. 


సరస్వతి మహాకోప వేగంతో 'వేగవతి' యనే పేరుగల నదీరూపాన్ని 
దాల్చి, విశ్వకర్మ నిర్మితమైన కాంచీ నగరాన్ని కబళిస్తూ సత్యవ్రతక్షేత్రంలో 
ప్రవేశించింది. వేగవతీ ప్రవాహానికి వెరచిన దేవతలు, బుత్విక్కులు, విరించిని 
పురస్కరించుకొని “'ఉసురుపోసుకొనే అసురుల కృత్యమే ఇది” అనే నిశ్చయంతో 
గరుడధ్వజుని స్తోత్రం చేశారు. శరణాగతవత్సలుడైన భగవానుడు జగదేకసేతువు 
కదా! అందువల్ల ఆప్రవాహానికి ఎదురుగా శేషతల్పమందు పవళించాడు. ఆమె 
దివ్య సేతువును దాటజాలక, మందగమనంతో అనంతశయనునికి దక్షిణ దిశగా 
పోయి సముద్రంలో చేరదలచెను. దేవతలు, మునులు ప్రార్థించడం వల్ల 
కోపకాలుష్యాన్ని వదిలిన సరస్వతి, నది నుంచి వెడలి భర్తను చేరగా, యాగం 
పూర్తియెనది. 


“పూర్ణాహుతి” జరుగుతుండగా అగ్నిమధ్యనుంచి పరమ పవిత్రమైన 
“పుణ్యకోటి విమానం” ఆవిర్భవించింది. ఖేచరులు పుష్పవర్నాన్ని కురిపించారు. 


వేగవతీ ప్రవాహాన్ని వర్ణించే పాశురాలు సాక్షాత్తు సరస్వతీదేవి ఆవేశాన్ని 
మనకన్నులకు కట్టినట్లు చూపుతున్నాయి. అట్లే, ఉభయ నాచ్చియార్లతో భగవానుడు 
వరదరాజరూపంగా ఆపుణ్యకోటి విమానం మధ్యన సర్వావయవ సుందరుడై 
వేంచేసియున్న తీరును దేశికులు కీర్తించే వైఖరి సహృదయావర్ణకం. 


61. ఎ (సంస్కృతంలో ఈ వృత్తాంతాన్ని స్తుతించేకృతియే 'వేగాసేతుస్తోత్రం) 


62. పరమతభగం :- మణి ప్రవాళశైలిలో పరమతాలలోని దోషాలను విశిష్టాద్వైత 
సిద్ధాంతంలోని గొప్పతనాన్ని తెలియజేస్తూ పరమత భంగమనే రహస్యకృతిని 


అనుగ్రహించారు. ఇందు 24 అధికారాలున్నాయి. ప్రతి అధికారమందు మొదట, 
చివర ఆయా సిద్ధాంతాల స్వరూపాలను విశదీకరించే ద్రావిడ పాశురాలున్నాయి. 
ఈ పాశురాలను ఒక మాలికగా కూర్చి “పరమత భంగప్రబంధంిగా 
అనుగ్రహింపబడింది. ఇందు మొత్తం 54 పాశురాలు వేర్వేజు ఛందస్సులలో 


ఉన్నాయి. 


మొదట పరమతాలను నిరసించే సామర్థ్యాన్ని తమకు కలుగజేయు మని 
దేశికులు శ్రీ సుదర్శన భగవానుని ప్రార్థించారు. తర్వాత ఆచార్యుల ఉపకారం 
స్మరింపబడింది. పిమ్మట (2,3,4 అధికారాలలోని) పాశురాలలో తత్త్వ, 
హితపురుషార్థాలు, పరమతాలను నిరసించడానికి కారణమైన ఆమతాలలోని 
దోషాలు తెల్పబడినాయి. ఆతర్వాత (15 అధికారాల) పాశురాలు క్రమంగా చార్వాక, 
మాధ్యమిక, యోగాచార, సౌత్రాంతిక, వైభాషిక -(చతుర్విధ బౌద్ధ), ప్రచ్చన్న 
బౌద్ధ-(అద్వైత), జైన, మీమాంసక సాంఖ్య, యోగ, పాశుపత మతాల సిద్ధాంతాలను 
ఖండించి, పాంచరాత్రా గమ వైభవాన్ని ప్రస్తుతించాయి. తర్వాత ఉన్న అధికారాల 
పాశురాలలో శరణాగతి స్వరూపాన్ని విశదీకరించి, సదాచార్యానుష్టిత సంప్రదాయం 
అనుసరణీయ మన్నారు. చివరలో ఇతరమత సిద్ధాంతాలను ఖండించిన శక్తిని 
ప్రసాదించిన శ్రీ సుదర్శన భగవానుణ్నిస్తుతించారు. మనోహారమైన శైలి కలిగి, 
శాస్త్ర జటిలమైన ప్రబంధమిది. 


68. పరమ పదసోపానమ్‌ :- పరమపదసోపానమనే రహస్య గ్రంథాన్ని రచించిన 
దేశికులు అందులోని పాశురాలను ఒక్కచోట కూర్చిన ప్రబంధమిది. 


పరమపదాన్ని అధిరోహించడానికి తొమ్మిది విషయాలను తొమ్మిది 
సోపానాలు (మెట్లు)గా కల్పించి వివరించారు. ఇందు తొమ్మిది పర్వాలు మూడు 
శీర్షికలలో విభక్తమైయున్నాయి. 


(1) అధికారం :- దీనిలో నాలుగు పర్వాలున్నాయి. వివేక, నిర్వేద, 
విరక్తి, భీతిపర్వాలు 


(2) ఉపాయకాండ :- ఐదవపర్వం-ప్రసాదన పర్వం. 


(3) ఫలకాండ :- 6 నుండి తొమ్మిది. ఉత్మమణ, అర్చిరాది, దివ్యదేశ, 
ప్రపత్తి పర్వాలు. దీనిలో 21 పాశురాలున్నాయి. 


మొదటి పాశురంలో (పంచావతారాలలో) శ్రీరంగాది దివ్యదేశాలలో 
(అర్పావతారమందు) ఆసక్తి కలిగిన భగవద్రామానుజులు కిడాంబియాచ్చాన్‌కు 
వేదాంత రహస్యాలను ఉపదేశించినందువల్ల, వంటస్వామియైన ఆచ్చాన్‌ ద్వారా 
సంప్రదాయమేర్చడిందనే విషయం “మడైప్పళ్ళివనమణమ్‌” - వంటశాల ద్వారా 
వీచిన పరిమళం దేశికుల రచనలలో భద్రంగా ఉన్నదని వివరింపబడింది. 20వ 
పాశురం (మణ్బులకిన్‌ మయత్తీర్‌న్న”) లో తొమ్మిది సోపానాలు పునః 
ప్రస్తావించబడినాయి. “మాళాదవినైయనైత్తు” అనే (21) పాశురం ప్రపత్తిచేసిన 
తర్వాత కూడా ఈ లోకంలో జీవించడానికి అర్బామూర్తికి కైంకర్యం చేస్తూ ఆళ్వార్ల 
శ్రీసూక్తులను అనుభవిస్తూ, చేతనులను ఉజ్జీవింపజేయవలెనన్న భగవానుని 
నియమనమే కారణమని ప్రబంధాన్ని దేశికులు పూర్తిచేశారు. 


(4) ప్రబంధసారమ్‌ :- ఇందు 18 పాశురాలున్నాయి. నాలాయిరదివ్య 
ప్రబంధాన్ని అనుగ్రహించిన ఆళ్వార్లు అవతరించిన దివ్యదేశం, నెల, నక్షత్రం, 
వారిమహిమ, ప్రబంధాలపేరు, పాశురాల సంఖ్య, ప్రబంధాల సారార్థం మొదలైన 
విశేషాలను దేశికులు ఈ ప్రబంధంలో వివరించారు. దీనిలో ఆళ్వార్లతోపాటు 
యతిరాజులను (14పా) కీర్తించి, ఇరామానుశనూత్తం దాది ప్రబంధాన్ని 
ప్రబంధవాజ్మయంలోనే చేర్చడమేకాక, తిరువరంగత్తముదనార్‌, 'పేరునుకూడా 
ప్రస్తావించారు. ఉపాంతపాశురమందు, పునః ఆళ్వార్లనందటిని, వారి ప్రబంధాలే 
ఉజ్జీవన సాధనాలని సుశ్లోకించారు. ప్రబంధసారాన్ని అనుసంధించేవారు 
సకలశ్రేయస్సును పొందుతారని 'ఫల్రుతి'. 


65. ఆహారనియమమ్‌ :- శ్రీవైష్ణవులు భుజించే ఆహార విషయంలో పాటింపవలసిన 
నియమాలను ఈ ప్రబంధం తెల్పుతున్నది. ఆహారం పరిశుద్ధంగా ఉంటే సత్త్వశుద్ధి 
ఏర్పడుతుంది. చిత్తమాలిన్యం తొలగి పోతుంది. మానవుల అభ్యుదయం కోసం 
భుజింపదగిన పదార్థాలను, భుజింపదగని పదార్థాలను దేశికులు వివరంగా 
తెల్పినారు. ఇందు 8 పాశురాలు కలవు. 


66. తత్త్వపదవి :- “సత్సంప్రదాయపరిశుద్ధి”లో రామానుజ సిద్ధాంతమందు 
రహస్యాలలోనూ, ఉపనిషత్సిద్ధాంతంలోనూ ఈ రెండింటి మధ్యన ఏలాంటి విరోధం 
లేని విధంగా రహస్యార్థాలు బోధింపబడినాయి. నిర్దుష్టమైన ఆచారాలు ప్రవర్తింప 
చేయబడినాయి కదా! మణి ప్రవాళ భాషలో. 


అలాగే “తత్త్వపదవి” అనేగ్రంథంలో ఆచార్యానుగ్రహం వల్ల పరతత్త్వ స్వరూపం, 
అపరతత్త్వస్వరూపం, త్రివిధచేతనతత్త్వం, (త్రిగుణం, కాలం, శుద్ధసత్వం, 
ధర్మభూతజ్ఞానం అనే) చతుర్విధమైన అచేతన తత్త్వం, సంసార బంధ మోక్ష 
ప్రాప్తిహేతువులు తెలుసుకోదగినవి. “ముత్తిక్కరుళ్‌కూడ మూగెత్తెళిమున్నమ్‌, 
ఇత్తికాలేజ్ముమిదమ్‌”. మోక్షానికి హేతువైన శ్రియఃపతికృపను పొందడం కోసం 
చేతనాచేతనేశ్వరులు అనే తత్త్వత్రయాన్ని మొదట తెలుసుకోవాలి. ఈ దిశలో 
(హితం) ఉపాయం సిద్ధిస్తుంది. అని విశదీకరింపబడింది. 


67. రహస్యపదవి :- పదవి” అంటె “మార్గం-పద్ధతి' అని అర్థం కదా! మూడు 
రహస్యాలు- మూలమంత్రం, మంత్రరత్నం, చరమశ్లోకం. వీటియొక్క అర్థాన్ని 
ఆచార్యకృపవల్ల తెలుసుకొని, ఆప్రకారంగా ప్రవర్తిస్తే సులభంగా గమ్యాన్ని 
చేరగల్గుతారు మానవులు-అని బోధింపబడిన (గ్రంథమిది. 


68. తత్త్వనవనీతమ్‌ :- చిదచిదీశ్వరుల స్వరూపస్వభావాలను “భోక్త భోగ్యం, 
ప్రేరితా” అని ఉపనిషత్తులను, భగవద్గీతను ప్రమాణాలుగా ప్రదర్శించి” ఇలై యొత్తన 
అవన్‌పాతం పణిన్ద వర్మెణ్లుదర్శే”- అన్నారు దేశికులు. 


తత్త్వవివేకాన్ని పొందినవ్యక్తి ఉపాయానుష్టానానికి ముందు, తర్వాత 
కూడా, ఎల్లప్పుడు భగవంతుణ్ని ధ్యానం చేయాలి. భగవానుని కంటె భాగవతులు 
గొప్పవారైనందువల్ల, చరమావధిదాసునిగా జీవితం గడపాలి. సత్సంప్రదాయ మనే 
పెరుగునుంచి, వేంకటేశకవిచేత తీయబడిన వెన్నవంటి ఈ తత్త్వ నవనీతమనే 
రహస్య గ్రంథం వెన్నకోసం నర్తన మాడే శ్రీకృష్ణునికి ఆనందాన్ని కలిగిస్తుంది అని 
ప్రపంచించిన ప్రబంధమిది. 


69. రహస్యనవనీతమ్‌ :- రహస్యత్రయమనే (తిరుమంత్రం, ద్వయం, గీతా 


చరమళశ్లోకం) ఆచార్యోపదిష్ట మంత్రార్థాలను ఉభయవేదాన్త శాస్తాలనుంచి 
(ప్రమాణాలనెత్తి చూపి రచించిన ప్రబంధం. 


70. తత్త్వమాతృక వా సంస్కృత భాషలో “'మాతృకి- అనే వర్ణ సమామ్నాయం- 
అకారాది క్షకారాంతం-(51) అక్షరాలను కల్గియున్నది. చేతనాచేతనేశ్వర తత్త్వంలో 
సంస్కృతవర్ణమాల ఉపయోగమూ, (ప్రయోజనమూ వివరింప బడింది. 


71. రహస్యమాతృక :- సంస్కృత వర్ణమాలలోని అక్షరాలచే ఏర్పడిన 'రహస్యత్రయ' 
మనే మంత్రాలలోని పదాలకూ, వాక్యాలకూ కలిగిన అర్థతాత్సర్యశక్తులను (51) 
యాఖభైయొక్క వాక్యాలలో ప్రపంచించిన గ్రంథమిది. 


72. తత్త్వరత్నావళి :- తత్త్వ, రహస్యాలను [శ్రుతీతిహాసాల కలిమి బలమితో 
పలురీతుల వ్యాఖ్యానించారు దేశికులు. తత్త్వ పదార్థాలన్ని రత్నాలవంటి వని, 
వాటినన్నింటిని సమగ్రంగా గ్రథనం చేయడం వల్ల తత్త్వరత్నావళి (రత్నమాల) 
యినదన్నారు. 


78. తత్త్వరత్నావళి ప్రతిపాద్య సంగ్రహమ్‌ :- 'తత్త్వరత్నావళి లోని విషయాలను 
సంగ్రహంగా వ్యాఖ్యానించిన గ్రంథమే ఇది. 


74. రహస్యరత్నావళి :- 'రహస్యత్రయం'లోని మంత్ర వర్ణపదవాక్యాలు మగరాళ్ళ 
లాంటివైనందున, నేర్చుతో కూర్చబడిన 'రత్నమాలి యని వర్ణించారు. 


75. రహస్య రత్నావళి హృదయమ్‌ :- రత్నమాల యెదలో ఉంటే అందం, 
అలంకారమేకాక ఆరోగ్యం, ఆనందం అనుభవించడానికి ఆస్పదం కదా! అట్లే 
“రహస్యరత్నావళిలో ప్రతిపాదింపబడిన విషయం అనుసంధించే జీవునికి 
“అపహతపాష్మ త్వాద్యష్టగుణావిర్భావరూపంగా బ్రహ్మానందానుభవానికి ఆస్పదం 
అవుతుంది. ఈ విషయాన్ని ఆవిష్కరించిన ఆధ్యాత్మిక గ్రంథమిది. 


వేదాన్తదేశికులు కంచినుంచి వెళ్ళి శ్రీరంగంలో సకుటుంబంగా 
నివసించారు. అక్కడ ఎందజో మహానుభావులు దేశికులను ఆశ్రయించి 
ఉజ్జీవింపదలచి, ఆచార్యపీఠాధిపతులుగా పట్టాభిషేకం చేశారు. ప్రత్యహం పంచకాల 


ప్రక్రియలతో వైభవంగా కాలక్షేపంచేస్తుండేవారు. 


76. తత్త్వత్రయచుళకమ్‌ వలా తత్త్వ విషయాలను సంక్షిప్తంగా (మణిప్రవాళం)లో 
విశదం చేశారు. 


77. రహస్యత్రయచుళకమ్‌ :- రహస్యత్రయార్థాలను చాలా సంగ్రహంగా బోధించే 
గ్రంథమిది. 


78. సారదీపమ్‌ :- మూలమంత్ర ద్వయ చరమశ్లోకార్థాలు ఈ (గ్రంథమందు 
సులభంగా ప్రకాశింపజేయబడిన (గ్రంథమంటారు. 


79. అభయ ప్రదాన సారమ్‌ :- “శరణాగతి” యొక్క అంశాలను (10) పది 
ప్రకరణాలలో సమగ్రంగా బోధించి, విభీషుణునికి శ్రీరాముడు అభయ మిచ్చిన 
వృత్తాంతం విశదీకరింపబడిన గ్రంథం. 


80. రహస్య శిఖామణి :- పురాణాలచర్చ, వాటి ప్రభావం, అవి వేదాలకు 
సహకరిస్తున్న స్థితి ప్రవృత్తులు వర్ణితాలు 


81. ప్రధాన శతకమ్‌ :- వైష్ణువులు అనుసరించే ప్రధానమైన ఒక వందవిషయాలను 
వివరించే (గంథం. 


82. ఉపకార సంగ్రహమ్‌ :- భక్తులకు ఉపకరించే భగవానుని కృత్యాలను 
సంగ్రహంగా తెలిపిన (పట్టికతోనున్న్ర గ్రంథం. 


83. సార సంగ్రహమ్‌ :- ప్రపన్నుడు అనుష్టింపదగిన పద్ధతులను (కొన్ని 
విభాగాలుగా) బోధించిన ప్రబంధమిది. ఇందు త్యాజ్యోపాదేయ విభాగం, 
ఫలాంతర ప్రాప్తికై ఆశ్రయించే వారిస్థితి, శరణాగతుని పూర్ణత్వప్రకాశం, 
దశవిధవివేకాల ఫలం, రహస్యత్రయాను సంధానఫలం, శాస్త్రార్ధ సం[గ్రహం, 
జ్ఞానాది నిష్కర్ష-ఇత్యాదులు, కథలను ఉదాహరించి, వివరింపబడినాయి. 
“నిన్ధరుళామ్‌” అనే పాశురమందు పంచాంగాలతోపాటు ప్రవత్తిని ప్రకాశింపజేస్తూ 
గ్రంథం పూర్తి చేయబడినది. 


84. రహస్యత్రయసారమ్‌ :- శ్రీవేదాన్తదేశికులు రచించిన రహస్య [గ్రంథాలు 
32. వీటినన్నిటిని “చిల్లర రహస్యాలు’ అని విజ్ఞులు పేర్కొన్నారు. వీటిలో చివరిదైన 
“రహస్యత్రయసారం”- శ్రుతి స్మృతీతిహాస పురాణాలనే కాక దివ్య ప్రబంధాలను 
కూడా ప్రమాణాలుగా ఉదాహరించి, ముఖ్యంగా (మూలమంటత్రం, ద్వయం, 
చరమళ్లోకం) మూడు రహస్యాలను విస్తారంగా వ్యాఖ్యానించి రచించిన, గొప్పగా 
పేర్కొనబడిన, ఉద్దంధం. 

ఇందు ' గురుభ్యస్తద్గురుఖ్యశ్చనమో వాకమధీమహే! 

వృణీ మహే హాచత(త్రాద్యాదంవతీ జగతాంపతీ[[” అనే మంగళా 
చరణశ్లోకంతో మొదట “గురుపరంపరాసారం” గ్రంథస్థం చేయబడింది. తర్వాత 
నాలుగు భాగాలలో 32 “అధికారాలు” విభోజింవ బడినాయి. వతి 
అధికారారంభమందు సంస్కృతశ్లోకమొకటి వ్రాసి, దాని అర్థతాత్సర్య విశేషాలను 
సాధికారంగా వివరించి, చివర ఒక ద్రావిడ పాశురం, ఒక సంస్కృతశ్లోకం 
రచింపబడినది. 


I. అర్థానుశాసన విభాగం :- (1 నుంచి 22 అధికారాలు) (1) 
ఉపోద్దాతాధికారం, (2) సారనిష్మర్ష్న (8) ప్రధాన ప్రతితంత్ర (4) అర్థ పంచక (5) 
తత్త్వత్రయ (6) పరదేవతా పారమార్థ్య (7) ముముక్షత్వ (8) అధికారి విభాగ (9) 
ఉపాయ విభాగ, (10) ప్రపత్తియోగ్య (11) పరికర విభాగ (12) సాంగప్రపదన 
(13) కృతకృత్య, (14) స్వనిష్టాభిజ్ఞాన (15) ఉత్తరకృత్య(16) పురుషార్థకాష్టా 

(17) శాస్త్రీయ నియమన (18) అపరాధ పరిహర (19). స్థాన విశేష (20) 
నిర్యాణ (21) గతిచింత నాధికారం (22) పరిపూర్ణ బ్రహ్మానుభవాధికారం. 


1. స్థిరకరణవిభాగం :- (28-26) (28) సిద్దోపాయశోధనాధికారం, 
(24) సాధ్యోపాయశోధన (25) ప్రభావ వ్యవస్థా (26) ప్రభావరక్షాధికారం. 

Im. పదవాక్యయోజనాభాగం := (27-29) (27) మూలమంత్రాధి కారం, 
(28) ద్వయాధికారం (29) చరమళ్లోకాధికారం (1,2,3 & 4 పాదార్థాలు) 


1V. సంప్రదాయప్రక్రియాభాగం :- (30) ఆచార్యకృత్యాధికారం, (31) 
శిష్యకృత్యాధికారం (32) నిగమనాధికారం. గ్రంథాంతమందున్న కొన్ని పాశురాలలో 


దేశికులచేత సాత్త్వికత్యాగం ప్రదర్శింపబడింది. 


“తేనుళ పాదమలర్‌తిరుమాలుక్కు తిత్తిక్కుమే” - ఈ ప్రబంధం 
భగవంతునికీ భోగ్యమైనదన్నారు. 


“రహస్యత్రయసారో£_యం వేంకటేశవిపశ్చితా! 

శరణ్యదంపతివిదాం సమ్మత స్స్పమగ్భహ్యత[[” అని ముగిపబడిన 
'రహస్యత్రయసారి మనే ఈ ప్రబంధాన్ని అభ్యసించిన వారికి దివ్యదంపతులైన 
శ్రీశ్రియఃపతుల అనుగ్రహంవల్ల భుక్తి, ముక్తి లభించే జ్ఞానం కలుగు తుందనడంలో 
అతిశయోక్తిలేదు. 


85. యజ్ఞోపవీత ప్రతిష్టావిధి :- ఆయాపరిస్థితులలో నూతనమైన యజ్ఞోపవీతాలను 
ధరించి, పాత జందెములను విసర్జించే ఆవశ్యకతను తెల్పుతూ, యజ్ఞోపవీతధారణ 
విధి సమంత్రకంగా రచింపబడిన అనుష్టాన గ్రంథం. 


86. భగవధారాధన విధి :- యతిరాజుల 'నిత్యి గ్రంథాన్ని అనుసరించి 
“తిరువారాధనక్రమంి సంగ్రహింపబడిన నిత్యానుష్టాన గ్రంథమిది. 


క్రీ1శ॥ 1327 వ ప్రాంతంలో మహమ్మదీయుల దండయాత్ర దక్షిణ 
భారతదేశానికి కూడా విస్తరించింది. ఢిల్లీ సుల్తాన్‌ సేనానియైన “మాలికాఫర్‌' 
శ్రీరంగం, మధుర మీదదాడిచేశారు. శ్రీరంగమందిర సంరక్షణకోసం 
ఆచార్యపురుషులు మూడు వర్గాలుగా ఏర్పడినారు. 'శ్రీ సుదర్శన భట్టర్‌ శ్రుత ప్రకాశిక 
అనే గ్రంథాన్ని- వ్రాతప్రతినీ- తమ పుత్రులనిద్దరినీ భద్రంగా కాపాడుమని 
దేశికులకు అప్పగించారు. వయోజ్ఞానవృద్భులైన శ్రీ పిళ్ళైలోకాచార్యులవారు, 
ఆఘోరవిపత్తులో శ్రీరంగనాథుని ఉత్సవమూర్తులను పల్లకిలో వేంచేపించి, కావేరికి 
దక్షిణ దిశలో పయనిస్తూ, దారిలోనే పరమపదించారు. 


శ్రీ శ్రుత ప్రకాశికాచార్యుల వారు మందిర ద్వారాలను బండరాళ్ళతో 
ఆచ్చాదించి, ప్రాకార రక్షణార్ధం పాటుపడుతున్నప్పుడు తురుష్కుల పాశ వికశక్తికి 
బలియైనారు. 


కా ర 


దేశికులు వాయవ్యదిశలో పయనించి, దారిలో బాలురనిద్దణిని పడుకోపెట్టి 
వారిపైన ఆకులు, కొమ్మలు కప్పి, కొంత దూరాన ఆ(గంథాన్ని కిందపెట్టి దాని 
మీద తాను, శవాల నడుమ కదలక, పడుకొని-ప్రాణాలకొడ్డి -విశిష్టాదై పత 
సిద్ధాన్తగ్రంథాన్ని రక్షించి, తర్వాత ప్రచారం చేశారు. 


“ఆచ్భాద్య స్వతనుంశవైశ్చ తదధః సంస్థాష్య తత్పుస్తకం 
వేదాన్తార్యగురూ రరక్షచ పునః సంచారయామాసతత్‌॥” అని సుశ్లోకితం. 


దేశికులు, ఇలా కొన్ని దినాలు బాలురనూ, గ్రంథాన్నీ కాపాడుకొంటూ 
ప్రయాణం చేసి “సత్యకాలం'- కర్ణాటక రాష్ట్రంలోని సత్యమంగళం- అనే గ్రామాన్ని 
చేరుకొన్నారు. కావేరి నదిలో స్నానంచేసి, గట్టున ఉన్న అశ్వత్థ వృక్ష ద్వయ 
మూలప్రదేశంలో కూర్మాసనంగా ఉన్న పెద్దశిలపైన ఆసీనులైనిత్యాను ష్టాన 
తత్పరులైయుండేవారు. అక్కడ వరదరాజస్వామిదేవాలయమూ, లక్ష్మీ 
దేవ్యాలయమూ వేర్వేలుగా ఉన్నాయి. ముదలాళ్వారులు, భగవద్రామానుజులు 
ఆర్బామూర్తులుగా వెలసియున్నారు. ప్రశాంత వాతావరణమున్న ఆగ్రామంలో 
దేశికులు చిరకాలం నివసించారు. ఇద్దణు బాలురకూ, తమ పుత్రునికీ, బ్రహ్మతంత్ర 
స్వతంత్ర స్వాములకూ (పరకాలమఠ యతీశ్వరులకు) దేశికులు సకలశాస్తాలను 
బోధించారు. 


దేశికులనాశ్రయించిన మూడువందల వైష్ణవ కుటుంబాలవారు 
ఆగ్రామంలో వందసంవత్సరాల క్రితం / పరిశ్రమలు ఏర్పడి ఉద్యోగాలను పొందే- 
వరకు నివసించారు. దేశికులు దేశంలో శాంతినెలకొనాలని నిరంతరం భగవత్రార్ధన 
చేశారు. బ్రహ్మతంత్రస్వతంత్రస్వాములు (పరకాలమఠం) ఆగ్రామానికి వేంచేసి, 
కావేరి నదిగట్టున ఉన్న కూర్మాసనరూపశిలను తెచ్చి వరదరాజదేవాలయమంటప 
మందున్న లోహవిగ్రహంమందుస్థాపించారు. ఆ దేవాలయం వెలుపలిగోడపైన 
శ్రీశ్రీశ్రీ పరకాలమఠ గురువు పేరు, శిలను స్థాపించిన తేది వ్రాయబడిన ఒక 
రాతి పలక అమర్చబడి యున్నది. మంటపంలో శ్రీవేదాన్త దేశికుల లోహవి[గ్రహం 
శ్రీరంగమందు ఉపద్రవం శాంతించే వార్త విన్నంతనే పయనించే ఆర్తితో 
నిల్చియున్నట్లున్నది. 


క 


'సత్యమంగళం'లో ఉన్నప్పుడే భయనిబర్హణం కోసం 'అభీతిస్తవం” 
దేశికులచే రచింపబడినది. 


87. అభీతిస్తవం :- ఇందు 29 శ్లోకాలు పృథ్వీవృత్తంలోనే రచింపబడినాయి. 
మొదటి 10 శ్లోకాలలో 'పరంజ్యోతీ రూపుడైన శ్రీరంగనాథుని కల్యాణగుణాలను 
కీర్తిస్తున్న వారిని రక్షించేదయాళువు స్వామి” అని స్తుతించారు దేశికులు. 11 
నుంచి 19 శ్లోకాలలో ప్రాపంచిక విషయానుభవాలవల్లనూ, బంధువుల వల్లనూ, 
స్వర్ణనరకాల వల్లనూ కలిగే భయం నుంచి విముక్తిని ప్రసాదించుమని నుతించారు. 
20 నుంచి 25 శ్లోకాల వరకు విభవావతారంలో భగవానుడు శరణాగత ధర్మాన్ని 
ప్రకటించి, సకల జనులకు అభయ ప్రదానం చేసిన వాడనీ, ప్రహాదాది భక్తులను 
రక్షించిన వాడనీ, లోకమందుకలిగిన ఉపద్రవాన్ని తొలగించుమని ప్రార్థించారు. 
22వ శ్లోకం ఈ కావ్యం ఆవిర్భవించడానికి ప్రాధాన్యాన్ని గమనింపజేస్తున్నది. 


కలి ప్రణిధి లక్షణైః కలిత శాక్యలోకాయతైః 
తురుష్క యననాదిభిర్షగతి జృంభమాణం భయమ్‌ । 
ప్రకృష్ణ నిజశక్తిభిః ప్రసభ మాయుధైః పంచభిః 

క్షితి త్రిదశ రక్షకైః క్షపయ రంగనాథ! క్షణాత్‌ ॥ 


శ్రీ రంగనాథా! కలిపురుష లక్షణాలు కలిగియున్న బౌద్దులు, లోకాయతులు, 
తురుకలు, యవనులు మొదలైన వారి చేత లోకమందు విజృంభిస్తున్న భయాన్ని 
స్వశక్తితో వైదిక జనులను రక్షించే పంచాయుధాలచే త్వరగా నివారించుమని 
ప్రార్థించారు. మిగత శ్లోకాలలో భగవద్రామానుజుల శ్రీ నూక్తులను 
ఆవృత్తిచేయడంతో తమ వయస్సంతాగడిచిందనీ, శేషజీవితం పరస్పరహితైషుల 
సాంగత్యంతో గడిచే విధంగా అనుగ్రహించుమని వేడుకొన్నారు. 


ఈస్తోత్రం 'అభీతి పదంతో ఆరంభమై 'గోపాయతి” పదంతో పూర్తి 
అయింది. ఈ రెండు పదాలను కలిపిభావిస్తే “శ్రీరంగనాథుడు భయంలేకుండా 
చేసి రక్షిస్తాడు” అని తెలుస్తుంది. 


ఇలా స్తోత్రం చేసిన ఫలితంగా, చెంజు దుర్గాధిపతియెన గోపనార్యుడు 


తన సైన్యంతో శత్రువులను హతమార్చాడని తెలిసిన వెంటనే 'సత్యకాలం' నుంచి 
దేశికులు పయనమై, గోపన్నసాయంతో తిరుమలనుంచి నంబెరుమాళ్ళను 
శ్రీరంగక్షేత్రానికి తెచ్చి, పునః ప్రతిష్టించారు. 


88. గీతార్థ సంగ్రహరక్ష :- భగవద్గీతలోని 18 అధ్యాయాలసారాన్ని శ్లోకాలలో 
సంగ్రహించిన శ్రీయామునాచార్యుల (గ్రంథానికి దేశికులు సంస్కృతంలో 
వ్యాఖ్యానాన్ని సంక్షేపించారు. ద్రావిడ పాశురాలుగా రచించిన 'గీతార్థ సంగ్రహ 
మనే గ్రంథం వేరే (59)వ సంఖ్యతో చూపబడింది. యామునాచార్యులకు వారి 
ఆచార్యులైన శ్రీరామ మిశ్రులచే భగవద్గీతాసారం బోధింపబడగా, దాన్ని 
యామునమునులు శ్లోకాలలో సంగ్రహిస్తే, వాటికి దేశికులు రచించిన సంస్కృత 
వ్యాఖ్యాన [గ్రంథం వేరు, పాశురాలుగా రచించిన గ్రంథం వేరుగానే ఉన్నది. 


89. చతుఃశ్లోకీ భాష్యం :- శ్రీయామునాచార్యులు రచించిన 'కాంతా చతుఃశోకి” 
అనే నాలుగు శ్లోకాలుగల స్తోత్రం. ఇది లక్ష్మీవైభవాన్ని వివరిస్తుంది. ఈస్తోత్రానికి 
'రమాస్తుతి” అనే పేరు దేశికులు రచించిన సంస్కృత వ్యాఖ్యానం చివర 
పేర్కొనబడింది 


90. స్తోతరత్నభాష్యం :- ఆళవందార్‌స్తోత్రమే “స్తోత్రరత్నం” అని పేర్కొనబడింది. 
ఇందు దేశికులు ద్వయమంత్రం, ప్రపత్తి విషయాన్ని విశేషంగా వ్యాఖ్యానించి 
ప్రదర్శించారు. యామునాచార్యులచే ప్రణీతమైన చతుఃశ్లోకి, స్తోత్రరత్నం, అనే 
ఈ రెండు గ్రంథాలకు సంస్కృతంలో వ్యాఖ్యానం “రహస్య రక్షగా దేశికులచే 
రచింపబడింది. 

91. ఈ శావాస్యోపనిషద్భాష్యమ్‌ :- యజుర్వేదం శుక్ల “కృష్ణ పేర్లతో రెండు 
విధాలుగా ఉంది. శుక్షయజుర్వేదానికి' వాజసనేయసంహితి అని మరొక 
పేరుకలదు. శుక్షయజుర్వేదమందలి చివరి అధ్యాయానికే “ఈశావాస్యోపనిషత్‌, 
అని పేరు. “ఈశావాస్యమిదగ్‌ం సర్వం” అనే మంత్రంతో ఆరంభింపబడింది. 
కాబట్టి ఉపనిషత్తు కాపేరు స్థిరపడింది. 


దేశికులీ ఉపనిషత్తుకు సంస్కృతంలో వ్యాఖ్యానం వ్రాశారు. 


బ్రహ్మోపాసకులు కర్మలను అనుష్టించే విధానం తెల్పబడింది. ఈశ్వరవ్యాప్తమైన 
ప్రపంచాన్ని త్రివిధత్యాగ బుద్ధికలిగి అనుభవించవలెను. 


హిరణ్మయేన పాత్రేణ సత్యస్యాపి హితంముఖమ్‌ | 

తత్త్వం పూషన్‌ అపావృణు సత్యధర్మాయ దృష్టయే ॥ (15) 
సత్యస్యముఖం హిరణ్మయేనపాత్రేణ అపిహితం, హేపూషన్‌!త్వం 
తత్‌ సత్యధర్మాయ దృష్టయే అపావృణు-అని అన్వయ క్రమం. 


జీవుని ముఖమంటే మనస్సు. బ్రహ్మప్రాప్తికి అది సాధనం. అద్దంలాగా 
ఉండాలి. కాని మనస్సు బంగారు పాత్రవలె ప్రాపంచిక విషయాలచే 
పరమాత్మవైపుప్రసరించకుండా - బాహ్యపదార్భాలయందలి దురాశచే. 
ఆచ్చాదింపబడి మలినమైనది. ఓసూర్యమండల వర్తివైన ఓ నారాయణా! జీవుని 
కర్తవ్యధర్మమైన పరమాత్మదర్శనంకోసం మనోమాలిన్యాన్ని-ఆచ్చాదనాన్ని తొలగించి 
తెరువుమని ప్రార్థన. 


“పూషన్నేకర్షే” 16 మంత్రం- మాధ్యం దిన శాఖవారి పాఠమందు 
లేనందువల్ల వారి మతమందు 17 మంత్రాలు కలది ఈ ఉపనిషత్తు. 
కాణ్వశాఖీయుల పాళక్రమమందు ఈ మంత్రమున్నందువల్ల శ్రీశంకర భగవత్పాద, 
వేదాంత దేశికాది పూర్వాచార్యులు భాష్యం (వాశారు. “యత్తేరూవం 
కల్యాణతమంతత్తే పశ్యామి.” నీదివ్యరూపాన్ని దర్శిస్తాను అని అర్థం. వేరొక 
ఉపనిషత్తులో నిర్గుణం-నిరంజనం-అకాయం అవ్రణం ఇత్యాదిగా భగవానుడు 
అశరీరుడని గోచరిస్తున్నది. ఏది ప్రమాణం?అంటే అశరీరుడంటే కర్మకృత 
శరీరంలేని వాడు, ఐచ్చిక శరీరం కలవాదని అర్ధం. సూర్యమండల వర్తియైన 
భగవానుడే నాలోనూ ఉన్నాడు అంతర్యామిగా-అని తాత్పర్యం. కాబట్టి 
ఈశావాస్యోపనిషత్తులోని 18 మంత్రాలకు భాష్యం దేశికులచే అనుగ్రహింపబడింది. 
వేదమంత్రాలలో ఉన్నదేదైనా అప్రమాణమనుకోరాదు. యథార్థాన్ని తెలుసుకోవడం 
చాలా ఆవశ్యకం కదా! 


92. తత్త్వముక్తాకలాపం :- భోక్షృభోగ్యాత్మకమైన జగత్తు అనేక తత్వాలమయమని 
చింతించిన శాస్త్రజ్ఞులెందరో పరిశోధించిిఅనేక సిద్ధాంతాలు చేశారు. వారందజు 


ర 5 గవంలఅలలాలాలానాలావాణడాతలాలనాలలలులతాలానాతాని 


కల్పించిన ద్రవ్యాద్రవ్యవిభాగ పద్ధతులను నిరసించి వేదాన్త శాస్త్ర రీత్యా 
తత్త్వవిభాగాన్ని విమర్శించి ప్రతిపాదించడం కోసం శ్రీభగవద్రామానుజ సిద్ధాన్త 
ప్రమేయనిష్కర్షక మూర్ధన్యులైన సర్వతంత్ర స్వతంత్రులు శ్రీవేదాన్తదేశికులు 
'తత్త్వముక్తాకలాపి మనే గ్రంథాన్ని రచించారు. 


ఇది తత్త్వప్రతిపాదక శ్లోకాలు అనే ముత్యాలచేత కూర్చబడిన భూషణం. 
ఈ ముత్యాలహారం ఐదు సరాలు / పేటలు, వరుసలు) కల్గియున్నది. సరాలు 
సమానంగా ఉండక, ఒకదానికంటె మరొకటి కొంచెం ఎక్కువగా ఉంటాయి. 
జడద్రవ్య, జీవ, నాయక, బుద్ధి, అ(ద్రవ్యరూప పంచవిధతత్త్వాలనే సరాలతో 
ముక్తాకలాపాన్ని నిర్మించి, తురుష్ములదాడిలో అపహరింపబడిన శ్రీరంగనాథుని 
ఆభరణాలకు ప్రతినిధిగా దేశికులు తత్త్వముక్తాకలాపాన్ని భగవంతునికి సమర్పించి 
ధన్యులయ్యారని విజ్ఞులమాట. 

ఇందు ఐదు వందల (500) శ్లోకాలు స్రగ్ధరా వృత్త రచితాలు. 

1. జడద్రవ్యసరం :- (70) డెబ్బెశ్లోకాలు కలది. 

2. జీవసరం :- (75) డెబ్బైఐదు శ్లోకాలు కలది. 

3. నాయక సరం :- (80) ఎనఖై శోకాలు కలది. 

4. బుద్ధి సరం :- (135) వంద ముసఫ్పైఐదు శ్లోకాలు కలది. 

ర్‌. అద్రవ్యసరం :- (140) నూటనలభై శ్లోకాలు కలది. 
(155శ్లో॥) ధర్మాణాంస్థాపనార్థం స్వయమపిభజతేశాసితా శాసనం స్వం 

స్వస్యాపిప్రత్యవాయా నభినయతి నృణాం పాపభీతిం విధిత్సుః । 

శుద్దెః స్వేచ్చావతారై ర్పజతిసులభతాం తావతోత్సత్వనూక్తిః 

ప్రోకో yee a 


(3 సర-10) భగవానుడు శ్రుతిస్మ లతులను శాసనంగా విధించి, స్వయంగా 
శాసకుడైనను, ఆయన అవతరించి, వర్ణాశ్రమాదిరూప సర్వధర్మాలను లోకమందు 
న్థిరీకరించడం కోసం తాను కూడా కర్మలనాచరిస్తున్నాడు. ధర్మాలను 
ఆచరించకుంటే, నరులకు పాపభీతిని కలిగించడానికి, భగవానుడు (తనకు కూడా) 
ప్రత్యవాయదోషాన్ని పొందినవానిలాగా అభినయిస్తున్నాడు. భగవానునిది 


కర్మాధీనమైన పుట్టుక కాదు. జీవులందటజు సులభంగా తనను సేవించి పొందడానికి 
తన సంకల్పంచేతనే స్వేచ్చగా అప్రాకృత, దివ్యమంగళ విగ్రహుడై అవతరిస్తున్నాడు. 
విష్ణుమూర్తి జీవాత్మకాడు. అతడు పరమాత్ముడే “అధర్వశిఖిలో కూడా 
ప్రాప్తతారార్థమా(త్రః- ఓంకారంలోమూడు మాత్రలకు వర్ణభేదాలను, త్రిమూర్తి 
దేవతాకత్వాన్ని చెప్పి, నాల్గవ అర్ధమాత్రకు సర్వ వర్ణత్వమూ, పురుషదేవతా కత్వమూ 
చెప్పబడింది. ఈ పురుషుడు నారాయణుడే “ససంజ్ఞాంయాతి భగవానేక ఏవ 
జనార్దనః” అన్నట్లు ధ్యేయ పురుషుడైన విష్ణువు యొక్క పారమ్యమే - విశ్వ 
నేతృత్వమే- చెప్పబడింది. 


3. సర్వార్థసిద్ధి:- దేశికులవారే “తత్త్వముక్తాకలాపః అనే గ్రంథానికి స్వయంగా 
“సర్వార్థసిద్ధి” అనే పేరుతో (వృత్తిని) వ్యాఖ్యానాన్ని రచించారు. పాండిత్యోదన్వంతులు 
ఈ వ్యాఖ్యానం చేత దేశికుల ఆశయాన్ని ఆవిష్మరింప గలుగుతున్నారు. “వృత్తి 
ఆరంభమందే, 

“నాతివ్యాసవ్యతికరవతీ నాతిసంకోచఖేదా 
వృత్తిః సేయం విశదరుచిరా కల్ప్యతే£. స్మాభిరేవ”|| అని దేశికులే 
“సర్వార్థసిద్ధి అనే వృత్తిని అన్యూనాతిరిక్తంగా కల్పించినట్లు చెప్పుకొన్నారు. 


94. అధికరణ సారావళి:- శ్రీ వేదవ్యాసభగవానుడు, భగవత్స్వరూపోపాయ 
పురుషార్థ(ప్రతిపాదకమైన, వేదోత్తర భాగమైన ఉపనిషద్విచార రూపమైన 
బ్రహ్మసూత్రాలను స్వయంగా రచించాడు. 


బ్రహ్మసూత్రాలు (545) ఐదువందల నలుబైదైైదు ఉన్నాయి. 
విషయబేధంచేత (149) నూటనలుభైతొమ్మిది అధికరణాలు, నాలుగు అధ్యాయాలు, 
పదహారు(16) పాదాలుగా విభజింపబడియున్నట్లు సుస్పష్టం కదా! 


1.మొదటి అధ్యాయమందు బ్రహ్మకారణత్వం 1.రెండవ అధ్యాయం లో 
అబాధితత్వం, 3. మూడవ అధ్యాయమందు ఉపాయస్వరూపం 4. నాల్గవ 
అధ్యాయమందు వలన్వరూపం విచారింపబడింది.దేశికుల వారు ఈ 
బ్రహ్మసూత్రాధికరణాల సారాంశాన్ని ( 562) ఐదువందల అరవై రెండు శ్లోకాలలో 
విశదీకరించిన గ్రంథమే అధికరణసారావూి. 


“విశ్వం ద్రవ్యాదిభేదాత్‌ విశదమభిహతం తత్త్వముక్తాకలా పే 

వ్యూఢం శారీరకస్యత్విహ దృఢ ఘటితం రూపమా పాదచూడమ్‌। 

తస్మాదస్మచ్భుతాబ్ధేరమృతమివ సముద్వాన్త మాన బద్ధ 

శ్రద్ధైరన్యోన్య హస్తప్రదమిద ముభయం ధార్యమాచార్యవద్భిః”॥ అని 
“అధికరణసారావళి చివర అనుగ్రహింపబడిన ఈ శ్లోకం వల్ల “తత్త్వముక్తా కలాపం” 
తర్వాత “అధికరణసారావళి రచింపబడినట్లు తెలుస్తున్నది. 


“సర్వార్ధసిద్ధిని విశదంగా వ్యాఖ్యానించినట్లే 'అధికరణసారావళి కి కూడా 
స్వయంగా వ్యాఖ్యను రచించినట్లు “సారావళీవ్యాక్రియాధికరణా దర్శకారకః” అనే 
శ్రీ దేశికాష్టోత్తర శతనామపాఠం వల్లనూ నిశ్చయింప బడుతున్నదని అభిజ్ఞాల 
వ్యాహారం. 


95. అధికరణ దర్పణమ్‌:- ఈ గ్రంథం కూడా అధికరణాల తాత్పర్యాన్ని 
సం(గహించినదే. “అధికరణ దర్చణే నిపుణతరముపపాదిత మస్మాభిః” అని 
“నిక్షేపరక్షులో ఉన్న వాక్యం గమనీయం. దేశికుల (గ్రంథాల పౌర్వాపర్యం 
నిష్మర్షించడం కష్టతరమన్నారు పెద్దలు. 


96. తత్త్వటీక :- భగవద్రామానుజయతీంద్రులు అనుగ్రహించిన శ్రీ భాష్య 
(గ్రంథానికి వ్యాఖ్యానమిది. “తత్త్వటీకి ను రచించినప్పుడు దేశికులు తమ 
శిష్యబృందాలకు 28వ సారి శ్రీ భాష్య ప్రవచనం చేస్తున్నట్లు “ప్రవచన విధా 
వష్టావింశేజయధ్వజపట్టి కా” అని గ్రంథస్థమైన ఆచార్యుల వాక్యం వల్ల 
స్పష్టమవుతున్నది. 


97. సంకల్ప సూర్యోదయమ్‌ :- ఇది (10) పది అంకాల నాటకం. శ్రీ కృష్ణమిశ్రుల 
“ప్రబోధచంద్రోయం” అనే అద్వైత సిద్ధాన్త గ్రంథం లాగా “సంకల్పసూర్యోదయం” 
విశిష్టాద్వైతసిద్ధాన్నాన్ని ప్రబోధించే గ్రంథం. ఆధ్యాత్మిక విషయమైనందువల్ల, 
వివేకమనే రాజు (నాయకుడు) సుమతి నాయిక. నాయకుడు దర్పం, అసూయ 
అనే దుష్టశక్తులను అణచివేయడం, ఆచార్యులే ధర్మపథమందు (ప్రవర్తింపజేయు 
సమర్భులైనందువల్ల, జీవులు విష్ణుభక్తిని కలిగియుండి, సంతతం స్మరించడం 
ఆవశ్యకమనే వేదాన్తశాస్త బోధజేసే శాంతరస పధ్రానమైన దృశ్యకావ్యమిది. 


శ్రీ వేదాన్త దేశిక దర్శనమ్‌ Pu 


98. అమృత రంజని :- ఈ ద్రవిడ ప్రబంధమందు 39 ముప్పైతొమ్మిది పాశురాలు 
ఉన్నాయి. ఆచార్య సమాశ్రయణం వల్ల ఉజ్జీవించే విషయం, చిదచిదీశ్వర 
తత్త్వస్వరూపం, తిరుమంత్ర, ద్వయ, చరమశోకార్థం తెలుపబడింది. 


దేశికులు రచించిన, సంప్రదాయ పరిశుద్ధి మొదలు సారదీపం వరకు 
గల, మొదటి వర్గంగా చెప్పబడే, చిల్లర రహస్య గంథాల ఆరంభమందు ఆయా 
(గ్రంథాల సారాంశాన్ని తెలిపిన ద్రావిడ పాశురాలను ఒకే చోట సంకలనం చేసి, 
అమృతం లాగా హృదయరంజకంగా ఉండే ప్రబంధమని ఈ పేరుతో సూచించారు. 


99. అమృతాస్వాదిని :- సారసారం మొదలు మునివాహన భోగం వరకు మరొక 
వర్గమనబడే, చిల్లర రహస్య గ్రంథాలసారాన్ని తెల్పిన పాశురాలను కలిపి, ఒక 
ప్రబంధంగా కూర్చి, అమృతంలాంటి విషయాన్ని ఆస్వాదింపజే స్తుందని ఈ 
పేరు పెట్టారు. తిరు మంత్రాది రహస్య త్రయగ్రంధాల సారమూ, కాకా 
సురశరణాగతి, విభీషణ శరణాగతి, వరాహచరమ శ్లోకార్థమూ, అంజలి వైభవమూ 
ఇందు తెల్పబడింది. యతి రాజుల కీర్తి ఒక్కపాశుర మందు సంభాషణ రీతిలో 
వర్ణింపబడింది. చివరకు తిరుప్పాణాళ్వార్‌ అనుగ్రహించిన అమలనాదిపిరాన్‌ 
(ప్రబంధసారమూ తెల్పబడింది. 


100. అధికార సంగ్రహమ్‌ :- సంప్రదాయంలో, కాలక్షేపగ్రంథాలలో ప్రధానమైన 
రహస్యత్రయసారమనే గ్రంథం 32 అధికారాలను కలిగినదై మణి ప్రవాళశైలిలో 
రచింపబడింది. అధికారాల అర్థాన్ని సంగ్రహంగా (ద్రావిడ పాశురాలలో 
వెలయించిన (వబంధమిది. ఇందు వివిధ ఛందన్సులలో 56 
పాశురాలునిబద్ధింపబడినాయి. 


“పాయ్‌ గైముని పూదత్తార్‌ పేయాళ్వార్‌ తణ్‌ పొరునల్‌ వరుంకురుకేశన్‌”- 
ఇత్యాదిగా దేశికులు (10) పదుగురాళ్వార్లను, మధురకవులను, ఎనమండుగురు 
పూర్వాచార్యులను కీర్తించి, ఆచార్యభక్తి యొక్క ఆవశ్యకతను తెల్పినారు. తర్వాత 
భగవ(ద్రామానుజులు, యామునమునులు, నాధమునులనే ఆచార్యులు 
విశిష్టాద్వైతసిద్ధాంతానికి ఉపకరించిన విధానం కీర్తింపబడింది. ఆపిమ్మట ఒక్కొక్క 


అధికారానుగుణమైన అర్థాన్ని అనాది ప్రక్రియలో (9 నుంచి 40 వరకు) రచించిన 
32 పాశురాలతో సంగ్రహంగా తెలిపారు. మిగత పాశురాలలో శ్రీరంగం, తిరుమల, 
హస్తిగిరి అనే మూడు దివ్యక్షేత్రాలు, అష్టాక్షరి మహిమ, చరమశ్లోకార్థవైభవం 
కీర్తింపబడినాయి. శ్రీరంగనాథ పాద మహిమను స్తుతించి, చివర 'వెళ్ళెప్పరిముకర్‌ 
అనే పాశురంతో ఆచార్యోపకారాన్ని అనుసంధిస్తూ (సా త్త్వికత్యాగంతో) ) పూర్తిచేశారు. 


101. నిగమపరిమళం :- 'తిరువాయ్‌మొషి కి వ్యాఖ్యానగ్రంథమిది లుప్తమైనదని 
పెద్దలమాట. తిరువహీంద్రపురమందలి పెరుమాళ్ళ విషయమై అనుగ్రహించిన 
'నవమణిమాలై ప్రబంధంలో 10వ పాశురమందు “పందుకషలమ్మానై నె యూశలేశల్‌” 
అనే సూక్తిచే తెల్పబడినవి, లుప్తమైనవి. 


102. పన్లు, 103. కషల్‌ 104. అమ్మానై 105. ఊశల్‌ 106. ఏశల్‌ 
అనే దేశిక ప్రబంధాలు లభించడం లేదు. 


107. శిల్పార్థసారం, 108. తిరుముడిఅడైవు, 109 స్టేయ విరోధం. 
110. చకార సమర్థనమ్‌. 111. సమస్యాసహత్రీ 

112. విరోధ పరిహారమ్‌ అనే గ్రంథాలు కూడా లుప్తమైనవి. 

113. హరిదిన తిలకమ్‌ 114. భూగోళ నిర్ణయమ్‌ 

115. వైశ్వదేవకారిక 116. గురుపరంపరాసారం 


117. దశదీపక నిఘంటువు 118. వేదార్థ సంగ్రహ వ్యాఖ్యానమ్‌ అనే 
గ్రంథాలు దేశికులచే రచింపబడినవని తెలుస్తున్నది. 


భగవదవతార భూతులైన శ్రీ వేదాన్త దేశికులవారు పరమవైదిక 
సంప్రదాయ పథం నుంచి అణు మాత్రమైనా చలించక నిష్మళంక జీవితాన్ని 
సాగిస్తూ, అసామాన్యమైన ప్రతిభా పాటవంతో అనేక భాషలలో ప్రసాదించిన 
బహుగ్రంథాలు, శాస్త్ర ప్రబంధాలు భగవద్రామానుజ సిద్ధాంతానికి మహోన్నత 
ప్రాకారం వంటివి, వజ్రకవచం వంటివని పండిత ప్రకాండులైన శ్రీ వైష్ణవ 
సంప్రదాయాచార్యులచేత ప్రశంసింపబడుతున్నాయి. 


దేశికుల అద్భుత ప్రకియలు 
జ్ఞాన వైరాగ్య భూషణులైన శ్రీ వేదాన్త దేశికులవారు సామాన్య జీవితం 
గడుపుతున్న వారైనను, వారి నిరూపమాన వైదుష్య ప్రతిభా పాటవాలను జూచి 
ఓర్వజాలని క్షుద్ర హృదయులు కూడా ఉండిరని వారి “వైభవ ప్రకాశిక వల్ల 
తేటతెల్లమవుతున్నది. 


శ్రీహయగ్రీవోపాసకులైన దేశికులవారు 'కంచి”లో ఉన్నప్పుడు ఒక 
తాంత్రికుడు తనతో వాదించడానికి ఆహ్వానించాడు. వాదనలో ఓడిపోయిన వారి 
మనస్సును నొప్పించలేక ఆచార్యులు వాదనకు అంగీకరించలేదు. అయితే, 
తాంత్రికుడు చెరువుకుపోయి నీళ్ళుత్రాగడం ప్రారంభిచాడు. స్వగ్భహంలోనే ఉన్న 
దేశికుల ఉదరం ఉబ్బడం మొదలయింది. స్వామిదేశికన్‌ ఇది తాంత్రికుని చేష్టయే 
అని గమనించారు. వెంటనే తమ ప్రక్కన ఉన్న గోడను గోళ్ళతో గీశారు. తమ 
కడుపులోకి చేరవలసిన నీళ్ళు ఆ గోడ గీత ద్వారా కారుతూ వీధిలోకి ప్రవహించాయి. 
చెరువులోని నీళ్ళు తగ్గుతున్నాా తన కుట్ర ఫలించడం లేదని బాధ పడుతూ వచ్చి, 
దేశికుల పాద పద్మాల మీద సాష్టాంగపడి క్షమించండి స్వామీ!” అని తాంత్రికుడు 
ప్రార్థించాడు. నీవు చాలా మంచి పని జేశావయ్యా! నీ వల్లనే కదా వాన నీరులేకున్నా 
ఈ నగర వీథులన్నీ శోధింపబడ్డాయి. ఇప్పటినుంచి ఎవరినీ నీకంటె తక్కువ 
వారని తలచకుండా మంచిగా జీవించుమని దేశికులు ఆదేశించారు. 


ఒకనాటి తొలిసంధ్యలో స్నానమాడి సూర్యోపస్థానం చేస్తుండగా, దేశికుల 
మీదికి ఒక వ్యాళగ్రాహి ఒక విషసర్పాన్ని విడిచాడు. ఆ భుజంగం బుస్సుమంటూ 
తనను కాటు వేయడానికి వచ్చి పడగనెత్తే లోపల ఆచార్యులు భూమిమీద ఒక 
వృత్తరేఖను గీసాడు. ఆశీవిషం ఆ గీతను దాటి రాలేక ఆ పరిధి చుట్టూ 
తిరుగుసాగింది. అంతలోనే ఆచార్యులు గరుడ దండకంలోని మూడవ పాదం 
పఠించేసరికి పక్షిరాజు పరుగున వచ్చి ఆ పామును గిర్రున ఎత్తుకొని పోయాడు. 
ఆ గరుడ పక్షి పాదాల్లో గజగజలాడుతూ చిక్కుకొని విలవిలలాడే విషధరాన్ని 
జూచిన అహితుండికుడు ఆచార్యుల పాదాబ్దాల మీద పడి, తన అపచారాన్ని 
క్షమించుమని బావురుమని ఏడ్చాడు. ఆచార్యులు ఆకాశం వైపు చూచాడు. 


వైనతేయుడు ఆ సర్పాన్ని జారవిడిచిపోయాడు. ధరణి మీద పడి గిరగిర తిరుగుతూ 
గిలగిలలాడే ఆ పామును అతడు పట్టుకొని బుట్టలో పెట్టుకొని పాజిపోయాడు. 


శ్రీ నిగమాన్త దేశికులు మంత్ర తంత్రశాస్త్రజ్ఞులే కాక శిల్ప శాస్త్రజ్ఞులని 
ప్రసిద్ధిని పొందినవారు. తిరువహీంద్రపురమందు, ఒక బావిని స్వయంగా త్వవ్వి, 
సిమెంట్‌లేని ఆకాలంలో, ఇటుకలను, సున్నపుజాతి మట్టితో పేర్చి నిర్మించిన 
ఆబావి ఇప్పుడు కూడా 'దేశికన్‌ తిరుమాళిగై” అనే చోట పాలకుల చేతనూ, 
తైర్ధికులచేతనూ గౌరవంగా ఆదరింపబడుతున్నది. బ్రహ్మత్సవాల్లో ఒక ప్రత్యేకదినాన 
దేవనాయకప్పైరు మాళ్ళను ఆనూతి దగ్గర ఉన్న వేదిక పైన వేంచేపించి, వేడుకలు 
జరుపుతారని ప్రతీతి. ఇతరుల సహాయమపేక్షించక, తమ దేహేంద్రియాదులు 
సంతృప్తి చెందునట్లుగా భగవత్మైంకర్యం చేయాలని ఆచార్యులవారికి అపరిమితమైన 
ప్రీతి యుండెడిదని ఈ కూపనిర్మాణం చేత స్పష్టమవుతున్నది. 


తిరువహీంద్రపురంలో బ్రహ్మోత్సవం జరుగుతున్నప్పుడు దేశికులు 
యాత్రికులుగా అక్కడికి వేంచేశారు. తమ ఆరాధ్యదైవమైన శ్రీహయవదన మూర్తికి 
ఆరాత్రి తిరువారాధనను సమర్పించి, తమవద్ద ఏమీ లేనందువల్ల నైవేద్యం పెట్టక 
విచారంతో జాగరణ చేస్తూ ఉండినారు. ఆ రాత్రి మూడవ జామున ఒక రైతు 
వచ్చి దేశికులతో మొరపెట్టుకొన్నాడు. “స్వామీ! ఒక తెల్లని గుట్టిం అర్ధరాత్రి 
వచ్చి నా పంటచేను మేసి, తిరిగి మీరు ఉన్న చోటికే వచ్చింది. ఇదేమి 
న్యాయమండి?” అని ఇంక ఏమో అనదలుచుకొన్నాడు కాని అంతలోనే స్వామి 
దేశికన్‌ చిన్నగా నవ్వుతూ “ఓరైతన్నా! నిన్నూ నన్నూ దేవుడు అనుగ్రహించాడు. 
విచారపడకు పంట పుష్కలంగా పండుతుంది పో” అన్నారు. ఆ రైతు పెందలకడనే 
తన పొలానికి పోయాడు. పిల్లగాలుల చేత స్వేచ్చగా నర్తిస్తున్న ఆ పస్సు పచ్చని 
పైరులచ్చివెన్నుల బరువుతో తలవంచి తనకు స్వాగతం చెప్పింది. “ఆహా! స్వామి 
మహిమ ఎంత గొప్పది”!! అనుకొన్న ఆ రైతన్న దెందం అపరిమితానందంతో 
చిందులాడింది. 


ఒక నాడు యువకుడైన బ్రహ్మచారి దేశికుల సన్నిధికి చేరి “స్వామీ! 
మీరు మహానుభావులు! నేను విద్యావ్రతో భయస్నాతకుడనై గుర్వాజ్ఞతో 


1 శ్రీ వేదాన్త దేశిక దర్శనమ్‌ 


గృహస్థాశ్రమాన్ని స్వీకరించ దలిచాను. ఒక కన్యను వివాహమాడడానికి ధన 
సహాయం చేయండి” అని యాచించాడు. చతురాశ్రమాల్లో గృహస్థాశ్రమం ద్వితీయ 
మైననూ అద్వితీయమైనది కదా! అని భావించి, నన్న్యాసాశ్రమాన్ని 
స్వీకరించకగార్హస్థ్రధర్మాన్ని పాటిస్తున్న వేదాన్త దేశికులు పెండ్లికోసం పెంపర్లాడుతున్న 
ఆబ్రహ్మచారి దైన్యాన్ని జాచి వారి ఒడలంతా జలధరించింది. ఆచార్యులు ఆశువుగా 
“శ్రీస్తుతి” జేసి బ్రహ్మచారికి బోధించారు. 


ఆబ్రహ్మచారి కలుముల జవరాలి పాదసరోజాలనెదలో నిల్పుకొని 
'శ్రీస్తుతిని పఠిస్తుంటే అతడు కోరుకొన్న దాని కంటే అధికమైన ధనం కుప్పలు 
కుప్పలుగా కురిసిందట. 


జ్ఞానవైరాగ్య వైభవమెంత ఉన్నా వినయ సంపదలేకపోతే అన్నీ 
సున్నయేకదా! కలిప్రభావం వల్ల ఈర్ష్య గల కొందరు స్వాములు రాత్రిపూట దేశికుల 
గృహద్వారానికి చెప్పులదండను తోరణంగా కట్టినారు. ఉదయాన దేశికులు ద్వారాన్ని 
తెరుచుకొని బయటకు వస్తుంటే ఆ చెప్పుల దండ వీరి తలకు తగిలింది. చాటుగా 
ఉండి చూచిన ధూర్తులు చప్పట్లుకొట్టారు. ఆ సవ్వడి విన్న ఆచార్యులు 
“కర్మావలంబకాః కేచిత్‌, కేచిత్‌ జ్ఞానావలంబకాః । 
వయంతు హరిదాసానాం పాదరక్షావలంబకాః॥ 
(కొందు కర్మావలంబకులయితే మరి కొందజు జ్ఞానావలంబకులుగా 
ఉంటారు. మేము మాత్రంహిరిదాసుల పాదరక్షావలంబకులమే”-) 


అనే శ్లోకాన్ని ఆశువుగా విన్నపించారు. అఖర్వగర్విష్టులైనవారందజు 
నేల గీతలు గీశారట. 


శ్రీరంగనాథుని సన్నిధిలో ఒకనాటి సాయంకాలాన ఏర్పడిన 
విద్వత్సరిషత్తులో ఒక విద్వత్మవి “శ్రీరంగనాథ పదకమల సహగస్రమ్‌” రచించడానికి 
ప్రతిజ్ఞ చేశారు. పరిషత్సభ్యులు కోరిన ప్రకారం దేశికులు 'శ్రీరంగనాథ పాదుకా 
సహస్రం” రచించడానికి ప్రతిజ్ఞ చేశారు. అదే రాత్రి దేశికులు వేయిఎనమిది 
(1008) శ్లోకాలను రచించి, ఉదయాన పరిషత్తులో ఆగ్రంథాన్ని చదివిశ్రోతలను 
ఆనంద పరిచారు. 'పదకమలసహసస్ర రళనకు ప్రతిజ్ఞ చేసిన విద్వత్మవి మూడు 


వందల (300) శ్లోకాలను మాత్రమే రచించ గలిగాడు. 


ఒకప్పుడు అక్షోభ్యమునికీ, విద్యారణ్యమునికీ సంభవించిన ద్వైతాదై పతే 
వాదమందు దేశికులు మాధ్యస్థ్యం వహించారు. 


“అసినా తత్త్వమసినా పరజీవప్రభేదినా! 
విద్యారణ్య మహారణ్య మక్షోభ్యముని రచ్చినత్‌”! 
అని దేశికులవారు పక్షపాతం లేకుండా తీర్చుచెప్పినారు. 


దేశికులు రచించిన షోడశోత్తర శత(గ్రంథాలలో భగవద్రామానుజ 
సిద్ధాంతమే బలపరచబడింది. కాబట్టి ప్రపన్నులు దేశికుల వారిని 
“రామానుజసిద్దాన్త నిర్ధారణ సార్వభౌములు” అని కీర్తిస్తుంటారు. 


“నిగమాన్త గురుప్రోక్తం గ్రంథంకంచిత్‌ పఠంతియే। 
విమతస్థాన్‌ సమస్తాంశ్చ తే జయంతి న సంశయః॥” 


వేదాన్తాచార్యుల వారు రచించిన ఒక్క గ్రంథాన్నైనా చదివినవారు, ఇతర 
మతాల నవలంబించిన వారి ఆచారసంప్రదాయాలలోని గుణదోషాలను విమర్శించి, 
వారికి స్వసంప్రదాయంలోని వైశిష్ట్యాన్ని బోధించి, ఆచరింప జేయగల సమర్ధులు 
అవుతారని పండితులు ప్రశంసించారు. 


“శ్రీరంగనాథ పాదుకాసహస్రమ్‌” శ్రీ వేదాన్తదేశికులకవితా ప్రతిభకు 
విజయధ్వజవైజయన్తీ పతాకం వంటిదని పండితులు ప్రశంసించగా “జిట్టెడున్న 
కట్టెముక్కమీద వేయిఛిద్రాలను కల్పించిన వేంకటనాథ గురువే కవి, ఇతరులు 
మాత్రం కపులే”- 


(వితస్తి మాత్రే దారుఖండే సహస్రంవివరాణి రచితవాన్‌ వేంకటనాథగురు రేవకవిః 
, అన్యేతు కపయ ఏవ) అని ఉద్దండ పండితులైన అప్పయ దీక్షితులు కొండాడారు. 


“వేదాన్తా చార్య రచిత ప్రబంధాఃసారదర్శినః। 
పర్యాప్త్రమావయోఃశ్రోత్రోః, కింవాగ్రంథాంతరాయుతైః॥” 


వేదాన్తాచార్యులు రచించిన అనేక గ్రంథాలలోని విషయాలను శ్రద్ధతో 
పరిశీలించిన వారు సంపూర్ణజ్ఞాన సంపన్నులవుతారు. వేరే వేల గ్రంథాలతో 
ప్రయోజనమే లేదు. - అని అనుభవజ్ఞుల వాక్కులు 


“వేదే సంజాత భేదే మునిజన వచనే ప్రాప్తనిత్యావమానే 

సంకీర్ణే సర్వవర్ణేసతి తదనుగుణే నిప్ప్రమాణే పురాణే! 
మాయావాదేసమోదే కలికలుషవశాత్‌ శూన్యవాదేవివాదే 

ధర్మత్రాణాయ యో. భూత్‌ సజయతుభగవాన్‌ విష్ణుఘంటావతారః॥” 


“కలిప్రభావం వల్ల వేదాలకు అపార్థాలను కల్పించడమూ, పెద్దల 
మాటలను పాటించక పోవడమూ, సకలవర్థాలు సంకీర్ణమవడమూ, శూన్యవాదం, 
మాయావాదం ప్రబలి ప్రజలకు తమ సంప్రదాయమెట్టిదో, ఏదో తెలియక 
సంఘవిచ్చిత్తికి దారితీస్తున్న సమయాన వైదిక ధర్మరక్షణకోసం శ్రీ వెంకటేశ్వరస్వామి 
ఘంటయే శ్రీ వేంకటనాథ స్వామిగా అవతరించిన ఆచార్యులకు జయమగుగాక” 
అని (14వ శతాబ్ది) డిండిమకమి వయస్సులో చిన్నవాడైననూ సమకా 
లీనుడైనందువల్ల దేశికుల ప్రభావాన్ని ప్రశంసించాడు. 


దేశిక ప్రణీతమైన 'యాదవాభ్యుదయ'” మహాకావ్యానికి అప్పయ దీక్షతులు 
వ్యాఖ్యానం వ్రాశారు. అందు ప్రస్తావనగా దీక్షితులు 


“ఇత్థం విచింత్యాః సర్వత్రభావాఃసంతి పదే పదే! 
కవితార్మిక సింహస్యకావ్యేషు లలితేష్వపి।” 


'కవితార్శిక కేసరీ” బిరుదాంచితులైన శ్రీ వేదాన్త దేశికులవారి రచనలు 
లలిత పదాలు కలవై (నారికేళపాకమనిపించినా, మళ్ళీ మళ్ళీ చదివితే 
సులభగ్రాహ్యమైన) పరమార్థంతో కూడియున్నవని సహృదయతను ప్రకటించారు. 


ప్రతివాది భయంకరం అణ్జన్‌ (1800 - 1400 ఎ.డి) దేశికులను 
ఆశ్రయించి బాల్యంలోనే సకలశాస్త్ర ప్రవీణులైన ప్రతిభాశాలురు. కాంచీపురానికి 
ఒక గొప్ప వేదాన్త సిద్ధాంతి వచ్చి దేశికులను వాదానికి ఆహ్వానించాడు. గురువర్యా! 

వాదించడానికి నేను పోతాను, ఆశీర్వదించండి!” అని ఆబాలుడు ఆచార్యులకు 
నమస్కరించి, వెళ్ళి ఆసిద్ధాన్తితో వాదించాడట. “యేనానీత్‌ సహసా 
సముద్రితముఖోవాదీ గతాహంకృతిః”, బాలునివాదనకు ఎదురాడలేకి తల ఒగ్గిన 
ఆ సిద్దాన్తి విశిష్టాదై ప్రత సంప్రదాయాన్ని అవలంబించి, తన ఉపాస్యదైవమైన బంగారు 
నృసింహ విగ్రహాన్ని ఆబాలునికి సంతోషంతో సమర్పించాడట. ఆ విధంగా జయించి 
వచ్చిన బాలుణ్ని దేశికులు గాఢంగా కౌగలించుకొని, పులకితగాత్రులై “ప్రతివాది 
భయంకర అణ్జనే' (ప్రత్యర్థులకు భయంకరుడవైన నాతండ్రీ) అని పేర్కొన్నారట. 
ఈ బిరుదు నామంతోనే ప్రసిద్ధంగా వ్యవహరింపబడిన ప్రతివాది భయంకరం 
అణ్జన్‌, స్వామివారు మోక్షసామ్రాజ్యాన్ని పొందగోరేవారు దేశికుల పట్ల అత్యంత 
భక్తికలిగి ఉండాలి. - 


“గురౌ వాది హంసాంబుదాచార్యశిపే శ 

జనాభక్తిహీనా యతీంద్రా ప్రియాఃస్యుః। 

యతీంద్రా ప్రియా విష్ణు కారుణ్య దూరాః, 

కుతో ముక్తివార్తా హితాద్భగ్విధానామ్‌।” అని ప్రతిపాదించారు, దేశికుల 
విషయమై వారు 'సప్తతి రత్న మాలిక స్తోత్రగ్రంథాన్ని రచించారు. 


“వీతరాగా విశిష్టార్థా వేదాన్తా చార్య సప్తతిః। 

వైష్ణవైః సాదరం గ్రాహ్యో విద్వద్భి ర్వీత మత్సరైః॥;” 

“ప్రతివాది భయంకరేణ సాసుధియాసప్తతి రత్నమాలికా। 

నిగమాంతగురౌ సమర్పితాహృదయేతం భజతా స్వయాధియా॥” 

శ్రీ బ్రహ్మతంత్ర స్వతంత్ర (పరకాలమఠం) స్వామి వారు దేశికులను 

ఆశ్రయించి, ఉభయ వేదాంతోపదేశం పొందినట్లు 

“బ్రహ్మతంత్ర చతురాయ యోగినే సర్వతంత్ర చతురోగురూత్తమః। 

వేదమౌళి యుగళం హ్యుపాదిశత్‌, వాది సింహమనఘం తమా(శ్రయే॥” అనే 
శ్లోకం చేత విశదమవుతున్నది. 


ఆత్రేయ రామానుజాచార్యుల దయాపాత్రులైన శ్రీ వేదాన్త దేశికుల వారిని 
బ్రహ్మతంత్ర స్వతంత్ర స్వాములవారు ఆశ్రయించి- 


| శ్రీ వేదాన్త దేశిక దర్శనమ్‌ || 


= 


“ామానుజదయాపాత్రం జ్ఞాన వైరాగ్యభూషణమ్‌। 
శ్రీమద్వేంకటనాథార్యం వందే వేదాన్త దేశికమ్‌॥” 


అప్పుళ్ళార్‌ అనబడే ఆత్రేయ రామానుజాచార్యుల దయకు పాత్రమైన 
వారు, జ్ఞాన వైరాగ్య సంపన్నులు/ జ్ఞానవైరాగ్యాలకే అలంకారమైనవారు, వేంకటేశ్వర 
ఘంటావతారులుగా ప్రసిద్ధులైన వేదాన్త దేశికుల వారికి ప్రణతులర్చిస్తున్నాను. 
అనే తని శ్లోకాన్ని రచించి సమర్పించారు. ఈ “రామానుజదయాపాత్రి మనే 
శ్లోకాన్ని నిత్యం దివ్య ప్రబంధాన్ని అనుసంధించ డానికి ముందు పఠించడం 
సంప్రదాయం. 


“నమః పదమిదంభూయాత్‌ తనె స్మైవేంకటసూరయే। 
యద్వాగమృత సేకేన సంజీవితమిదం జగత్‌”! 


ఎవరివాగమృత సేచనం చేత ఈ లోకం జీవించిందో అట్టి శ్రీ వేంకటసూరి 
కొరకు ఈ నమస్కృతి అనే మరొక శ్లోకం కూడా వారే రచించారు. 


విశిష్టాద్వైత సంప్రదాయ మందు అష్టాదశ (18) రహస్య గ్రంథాలను 
రచించిన ప్రసిద్ధులూ, వయోజ్ఞాన వృద్ధులైన శ్రీ పిళ్లై లోకాచార్యులవారు దేశికుల 
రచనలను ప్రశంసించిన ఒక పాశురం దేశిక ప్రబంధం” యొక్క ఆరంభంలో 
“'తనియిగా అను సంధింపబడుతున్నది. 


“శీరాన్దుతూప్పుల్‌ తిరువేంగడముదైయాన్‌ 
పారొన్షచ్చాన్న పళమొళియుళ్‌, ఓరొన్గు 

తానే యమైయాదోతారణియిల్‌ వాళ్‌ వార్‌క్కు 
వానేజ ప్పోమళవుమ్‌ వాళ్‌వు.” 


కల్యాణగుణశీలురై “'తూప్పులొ అనే గ్రామమందు శ్రీ వేంకటేశ్వరస్వామి 
యొక్క అవతారమై అవతరించిన శ్రీ దేశికులు, భూ మండలమందునివసించే 
ప్రపన్నులకు పరమపదాన్ని అధిరోహించేంతవరకు గల ఉజ్జీవనం కోసం, 
అనుగ్రహించిన వేదతుల్యమైన పలు ప్రాచీన దివ్య సూక్తులలో ఏదో ఒక సూక్తియే 
చాలదా? అని పాశురార్థం. దేశికులు రచించిన గ్రంథాలలో ఒక్క సూక్తిని 
అనుసంధానం చేసినా, అది మోక్ష పర్యంతం ఫలిస్తుంది. అని సారార్థం. 


షోళంగిపురం శ్రీ కందాళదొడ్డయాచార్యులకు ఒకప్పుడు అప్పయ 
దీక్షితులతో వాదం సంభవించినందువల్ల విచారమధికమయిందట. దైవసన్నిధిలో 
ప్రపత్తి జేసి స్వగృహమందే పవళించగా భగవానుడు స్వప్నంలో “వేదాన్తాచార్య 
కృతాంశత దూషణీమధీష్వ, జేష్యసి” అని అనుగ్రహించాడట. శతదూషణిని 
అధ్యయనం చేసి దీక్షితులను వాదంలో జయించిన దొడ్డయాచార్యులు దేశిక 
భక్తాగ్రగణ్యులై 'శతదూషణి కి “చండమారుతం” అనే వాఖ్యానాన్ని రచించారు. 
ఆవ్యాఖ్యానమందు “బాహ్యాదిభిశ్ళిర నిరుద్ధనిజ ప్రకాశే పాణింధమీ భవతి వేదపథే 
సమీచి। శ్రీమద్య తీంద్రకృతి రత్నరుచి ప్రచారైః సంచారయన్‌ జయతిసః కవివాది 
సింహః॥[” దేశికులు 'వేదమార్లప్రతిష్టాపకులు” అని ప్రతిపాదించారు. 


“అపరిచిత సంప్రదాయై రవిదిత యతిరాజసూక్తి తాత్సర్యైః। 
అశమిత కుదృష్టిగరై ఎరలమల మన్వ్యైరనాగమాంతా రః” 


విశిష్టా ద్వైత సంప్రదాయమూ, రామానుజయతీంద్రుల శ్రీ సూక్తులూ, 
తెలియని వ్యక్తులతో ప్రయోజనమేమి? అంటూ, దేశికులను స్తోత్రం చేస్తూ 'వైభవ 
ప్రకాశికాస్తోత్రం అనే గ్రంథాన్ని శ్రీ కందాళ దొడ్డయాచార్యులు రచించారు. 


శ్రీ కుమార వరదాచార్యులు “పిక్రైయన్హాది” ప్రబంధంలో దేశికులను 
స్తుతించిన ఒక పాశురమిది. 


“అన్ట్థివ్వులగినై యాక్కియరుమ్‌ పొరుళ్‌ నూల్‌ విరిత్తు 
నిన్గు తన్నీళ్‌ పుగళ్‌ వేంగడమామలై మేవియుమ్‌ పిన్‌ 

వెన్టి ప్పుగళ్‌, తిరువేంగడనాద నెనుమ్‌ గురువాయ్‌ 

నిను నిగళ్‌న్గు మణ్మేల్‌ నిన్సనోయ్‌గళ్‌ తవిర్‌త్తననే॥1”- (5) 


పూర్వం విశ్వాన్ని సృష్టించి, వేదశాస్తాలను ప్రకాశింపజేసిన భగవానుడే 
తిరుమలైలో శ్రీ వేంకటేశ్వరస్వామిగా వెలసి ప్రసిద్ధిని పొందాడు. తర్వాత శ్రీ 
వేంకటనాథ గురువుగా తానే అవతరించి, ప్రపంచ ప్రఖ్యాతిని పొందిన ప్రజ్ఞావిశేషం 
చేతలోకంలో వ్యాపించిన ధర్మవిరుద్ధమైన పద్ధతులను రూపు మాపాడు. సామాజిక 
రుగ్మతలను ఉపశమింపజేశాడు. అని ఈ పాశురతాత్సర్యం. 


శ్రీమదాంధ్ర వాల్మీకి రామాయణం - మందరం- లో కృతికర్తయెన 
శ్రీమాన్‌ వావిలికొలను సుబ్బారావు (వాసుదాసస్వామి) శ్రీ వేదాన్త దేశికులను 
ఇలాస్తుతించారు. 


“ఏ సత్మవీంద్రు వాచాసముజ్జ ంభణ 
వింత తాలము నేర్చు వేధ సతికి 
నే వాక్సతి పటిష్ట వావదూకత తార్కి 
క గజకోటికి సింహ గర్జనంబు 
ఏ మహామహుమతి రామానుజాచార్య 
మతమహీ సితపోత్రి మహిత దంష్ట 
యే వైష్ణవాగ్రణి భావ మార్గము ముక్తి 
భామినీ సౌధ సోపాన పంక్తి 
యట్టి కవితార్మికోగ్ర పంచాస్యమూర్తి 
సాధునుతకీర్తి వైష్ణవ చక్రవర్తి 
ధీసురాచార్యు వేదాంత దేశికార్యు 
వేంకటాచార్యుగొలుతు వేవేల గతుల॥” 


“కవికేసరి యన దేశిక 

కవికే సరిగాక యితర కవియుంగవియే? 

పవి సఖనఖముఖ భయదవ 

పువు పులియుం బులియు నీగపులియుంబులియే?” 


దేశికుల వాగ్విలాసం సరస్వతికే కొత్తతాలం నేర్చిందనడానికి ఒక 
ఐతిహ్యమున్నదని దాన్ని వారే వివరించారు. 


'కంచుఢక్కా బిరుదు కలిగిన డిండిమభట్ట కవి దేశికులతో వాదానికి 
వచ్చి “ఈ ఢక్కా నీవు వాయించు, నేను కవిత్వం చెబుతాను. నేను వాయించితే 
నీవు కవిత్వం చెప్పాలి” అని పందెం చతిచాడట. దేశికులు ఆ ధక్కాను తీసుకొని 
శాస్త్ర పద్ధతిని పాటిస్తూ, వివిధ తాలాలను వాయించగా ఆధాటికి సరిగా 
డిండిమభట్టు కవిత్వం చెప్పలేక తికమకలాడాడట. తర్వాత ఆ భట్టకవి ఢక్కా 


మీద సంగీతశాస్తమర్యాదను విడిచి, తారుమారుగా వాయింపసాగుతుంటే, దేశికులు 
ఆ వాయిద్యానికి తగినట్లే సాగించిన కవిత్వం 'రఘువీరగద్య'మని పేర్ళొనబడినదట. 
వజ్రాయుధంతో సమానమైన గొళ్ళచే భయంకరమైన దేహం గలపులికే 
పులియనే పేరు సార్థకం. కాని సాలె పురుగుకు ఆ పేరు తగదు కదా! అట్లే కవి 
కేసరియనే బిరుదు దేశికుల యందే సార్థకం. కాని ఇతర కవులకు ఆ పేరు 
పెట్టుకొన్నా నిరర్ధకమే అని అందమైన కంద పద్యం యొక్క తాత్పర్యం. 


"Vedantha Desika was the brightest star in the firmament of 
Visishtadvaita next only to Ramanuja" అన్నారు. ప్రా. ఎ. 
శ్రీనివాసరాఘవాచార్యులు. 

సంస్కృత వేదాన్తం శంఖధ్మానం వంటిది. సర్వశ్రుతి మనోహరమైన 
ద్రావిడ వేదాన్తం వీణావాదనం లాంటిదన్నారు దేశికులు. 

సంస్కృత వేదాన్తం గంగానదిలాగా గభీరమైనది. (ద్రావిడ వేదాన్తం 
యమునానదివలె మనోజ్ఞమైనది. ఈ ఉభయవేదాన్త సరణిలో దేశికులవారి సరస్వతి 
కలిసి అది (త్రివేణీ సంగమమయింది. 

“గృహమేవ తపోవనమ్‌” అన్నట్లు గృహస్థాశ్రమంలోనే ఉండి విలక్షణమైన 
వైరాగ్య జీవితాన్ని గడిపిన శ్రీ వేదాన్త దేశికులు 'శతాయుః పురుషః 
' అన్నట్లు పూర్ణాయుష్మంతులై 1869వ సం.రం. కార్తీక మాసంలో - శ్రీ 
వేంకటేశ్వరస్వామి అవతరించిన దినమందు అవతరించి “తిరుమంగైయాళ్వార్‌” 
అవతరించిన దినాన అంతర్జానమయ్యారు. 


కవితార్మిక సింహాయకల్యాణ గుణశాలినే | 
శ్రీమతే వేంకటేశాయ వేదాన్త గురవే నమః ॥ 


న్వన్తిశ్రీర్ధిళతామ్‌ 


అ ౫౨౦౫౩ రాల జ యల టబ 


శ్రీ వేదాన్తదేశికుల తిరునక్షత్రం 


కన్యామాసం - శ్రవణం - పురట్టాశి ఆశ్వీజశుద్ధవకాదశి 
(తిరుమల శ్రీ వేంకటేశ్వరస్వామి చక్రతీర్థోత్సవ దినమున జరుగును) 


కన్యాశ్రవణ సంజాతం ఘంటాంశం వేంకటేశితుః। 
శ్రీ మద్వేంకటనాథార్యం వందే వేదాన్తదేశికమ్‌॥ 


శ్రీమాన్‌ వేంకటనాథార్యః కవితార్మిక కేసరీ! 
వేదాన్తాచార్య వర్యోమే సన్నిధత్తాం సదాహృది॥ 
శ్రీమద్వేదాన్తదేశిక గురవేనమః 


శ్రీవేదాన్త దేశికుల అష్టోత్తరశత నామావళిః 


శ్రీ ఘంటావతారాయనమః 
అనంతార్యతనయాయనమః 
వేంకటాధిపాయ నమః 

శ్రీ రంగరాజ దౌహిత్రాయనమః 
ద్వాదశాబ్దాంత గర్భగాయ నమః 
విభవాబ్ద సముత్సన్నాయ నమః 
కన్యాశ్రవణ సంభవాయ నమః 
శ్రీ మన్లక్ష్మణ యోగ్యంశాయ నమః 
వరదాచార్య సువీక్షితాయ నమః 
రామానుజార్యసందృవ్టాయ నమః 
సౌపర్ణ మనుచింతకాయ నమః 
తార్‌క్ష్యదత్తవర ప్రీతాయ నమః 
ప్రసాదిత హయాన నాయ నమః 
అధీతసాంగ సకలశ్రుతయే నమః 
స్మృతి విదగ్రణ్యే నమః 


16. 
17. 
18. 

21. 

29. 
24. 
25. 
26. 

ఇతిహాస పురాణజ్ఞాయ నమః 
సుకవయే నమః 

తర్క తత్త్వ విదే నమః 
భాష్యకారోక్తి పరశు శస్త్ర భృద్దుగ్ధరాశికృతేనమః 
ప్రధాన ప్రతి తంత్రజ్ఞాయ నమః 
దేవతా పారమార్ధ్య విదే నమః 
శ్రుత విద్యాయ నమః 
శావయిత్రే నమః 

(శుత పాలాయ నమః 
శుతప్రదాయ నమః 

శుతాయ నమః 

పాండిత్య దాత్రే నమః 

కృత కృత్యాయ నమః 

కృతినే నమః 

సుధియే నమః 

నిరస్త సాంఖ్యాయ నమః 
ప్రత్యుక్త యోగాయ నమః 
కాణాద భంజనాయ నమః 
అచిచ్చైతన్య వాదఘ్నాయ నమః 
క్షణి కాణు మతార్థనాయ నమః 
సాకారాది నిరాకర్రే నమః 
శూన్యవాదతమో రవయే నమః 

భేదా భేద మతచ్చేత్రే నమః 
ధూత యాదవ కల్పనాయనమః 

భగవత్‌ ప్రియాయ నమః 
జ్ఞానైకసారాయనమ ; 

ద్వయ విదే నమః 
విభక్తాధికృతిత్రయాయ నమః 
చతుఃశ్లోక్యర్థ సారజ్ఞాయ నమః 

86. 
87. 


అష్టాక్షరైకనిరతాయ నమః 
నవమైకరసాశ్రయాయ నమః 
దశతాత్పర్య విజ్ఞాత్రే నమః 
శతకృతే నమః 

సహస్ర విదే నమః 


స్థూల లక్షాయ నమః 

అనేక నా నాకోటి జ్ఞాన నివర్తకాయ నమః 
ధర్మశంకవే నమః 
సాధుబ్బందవందితాం[ఘి సరోరుహాయ నమః 
పద్మాక్షానంద జనకాయ నమః 

పరావర విభాగవిదే నమః 

త్యాగశబ్దార్థ విదే నమః 

ధర్మవేదినే నమః 

విధి విశేష విదే నమః 

ఉత్తమశ్లోక భావజ్ఞాయ నమః 

పంచకాల పరాయణాయ నమః 
సురసేవ్యాయ నమః 

పూర్ణమనసే నమః 

సూరీంద్ర ప్రతిరూపకాయ నమః 
కవితార్మిక పంచాస్యాయ నమః 
నిగమాంచల దేశికాయ నమః 

వైద్యాయ నమః 

మునీంద్రాయ నమః 

సర్వజ్ఞాయ నమః 


88. 
89. 
90. 
91. 
92. 
99. 
94. 
95. 
96. 
97. 
98. 
99. 


100. 
101. 
102. 
109. 
104. 
105. 
106. 
107. 
108. 


శ్లో 


ఉపకర్రే నమః 

ఉపకార విదే నమః 

సత్సంప్రదాయ స్థిరధియే నమః 

అనఘాయ నమః 

సత్యవాచే నమః 

శుచయే నమః 

సాధు వృత్తయే నమః 

ముక్త డంభాయ నమః 

జితాక్షాయ నమః 

దీర్భ బంధుమతే నమః 

దయాళవే నమః 

శాసిత్రే నమః 

సర్వహితాచరణ తత్పరాయ నమః 

మహా గురవే నమః 

స్వర్ణ వర్దాయ నమః 

సుబాహవే నమః 

పుండరీక దృశే నమః 

పవిత్రపాణయే నమః 

వ్యాఖ్యాన ముద్రాంకిత కరాంబుజాయ నమః 
సవ్యపాణి తలన్యస్త దివ్య పుస్తక భూషణాయ నమః 
పరశీర్షన్యస్త వామపాదాబ్దకటకోజ్వలాయ నమః 


ఏకైక మపితన్నామ కీర్తయన్‌ సకృదుత్తమమ్‌। 
సర్వాన్‌ కామా నవాప్పోతి కిముతాష్టోత్తరంశతమ్‌ ॥ 


శ్రీ నయానారాచార్య (దేశిక పుత్ర) విరచిత 
శ్రీమన్నిగమాన్త మహాదేశిక మంగళాశాసనమ్‌: - 


శ్రీ మాన్వేంకటనాథార్యః కవితార్శిక కేసరీ! 
వేదాన్తా చార్య వర్యోమే సన్నిధత్తాం సదాహ్పది॥ 


శ్రీ మల్లక్ష్మణ యోగీంద్ర సిద్ధాన్త విజయధ్వజమ్‌ । 
విశ్వామిత్రకులోద్భూతం వరదార్య మహంభకే॥ 


సర్వతంత్ర స్వతంత్రాయ సింహాయ కవివాదినామ్‌। 
వేదాన్తాచార్యవర్యాయ వేంకటేశాయ మంగళమ్‌! 


నభస్యమాసి శ్రోణాయా మవతీర్ణాయ సూరయే। 
విశ్వామిత్రాన్వయా యాస్తు వేంకటేశాయ మంగళమ్‌॥ 


పితాయ స్యానంతసూరిః పుండరీకాక్ష యజ్వనః। 
పౌత్రో యస్తనయ స్తోతారంబాయా స్తస్యమంగళమ్‌॥ 


వే జృటే శావతారో౭. యం తద్ధంటాంశో£.థవా భవేత్‌! 
యతీంద్రాంశో౭_ థవేత్యేవం వితర్మాయాస్తు మంగళమ్‌॥ 


శ్రీ భాష్యకారః పంథానం ఆత్మనాదర్శితం పునః 
ఉద్ధర్తుమాగతో నూనం ఇత్యుక్తాయాస్తు మంగళమ్‌! 


యోబాల్యే వరదార్యస్య ప్రాచార్యస్య పరాందయామ్‌। 
అవాప్య వృద్ధిం గమిత స్తస్మై యోగ్యాయ మంగళమ్‌ ॥ 


రామానుజార్యాదాశ్రేయాన్మాతురాత్స కలాః కాళాః | 
అవాప్య వింశత్యబ్దేయ స్తస్మైప్రాజ్ఞాయ మంగళమ్‌ ॥ 


(శ్రుత ప్రకాశికా భూమౌ యేనాదౌ పరిరక్షితా। 
ప్రవర్తితాచ పాత్రేషు తస్మై శ్రేష్టాయ మంగళమ్‌॥ 


సాంస్కృతీభి ర్హామిదీభి రృహ్వీభిః కృతిభిర్దనాన్‌। 
యః సముజ్జీవయామాస తస్మై సేవాయ మంగళమ్‌! 


యః ఖ్యాతి లాభ పూజాసు విముఖో వైష్ణవే జనే । 
క్రయణీయ దశాంప్రాప్త స్తస్మెభవ్యాయ మంగళమ్‌ ॥ 
యస్మాదేవ మయా సర్వం శాస్త్ర మగ్రాహి నాన్యతః । 
తస్మై వేంకటనాథాయ మమనాధాయ మంగళమ్‌ ॥ 
పిత్రే బ్రహ్మోపదే (స్టేమే గురవే దైవతాయచ। 
ప్రాప్యాయ ప్రాపకాయాస్తు వేంకటేశాయ మంగళమ్‌॥ 


యః కృతం వరదార్యేణ వేదాన్తాచార్య మంగళమ్‌ । 
ఆశాస్తే౭. నుదినం సో£_ పి భవేన్మం గళభాజనమ్‌ ॥ 


సశంఖ చక్రలాంఛన స్సదూర్ధ్వ పుండ్ర మండిత 
స్సకంఠలగ్న సత్తుల స్యనర్హ పద్మమాలికః। 
సితాంతరీయ సూత్తరీయ యజ్ఞసూత్రశోభితో 
మమా విరస్తు మానసే గురు స్సవేంకటేశ్వరః॥। 


కవితార్మిక సింహాయ కల్యాణ గుణశాలినే। 
శ్రీమతే వేంకటేశాయ వేదాన్తగురవే నమః॥। 


శ్రీమతే నిగమాన్త మహా దేశికాయ నమః 


ఇది శ్రీ మాలోల నృసింహస్వామి కటాక్షపాత్ర 
హరిత సగోత్ర, శ్రీమాన్‌ కారంచేటి తిరుమల 


మనోహరా చార్య ప్రథమపుత్ర, వేంకట 
రాఘవాచార్య సంకలిత శ్రీమద్వేదాన్త 
దేశిక దర్శనమ్‌. 

శ్రీ కె.వి. రాఘవాచార్యుల రచనలు 


మాఘకావ్యవైభవమ్‌ 
గోదాస్తుతి - పరిమళవ్యాఖ్య 


భగద్విషయం - అవతారిక - ఆంధ్రానువాదం 
భగవద్దానసోపానమ్‌ - మనోరమావ్యాఖ్యానమ్‌ 
శ్రీమద్రామానుజులు - వర్ణాశ్రమ ధర్మాలు 

శ్రీ రంగనాథపాదుకా సహస్రమ్‌ - 5 సంపుటాలు 
రమణీయాంధ్రటీకాతాత్సర్య వ్యాఖ్యాన సహితమ్‌ 
గరుడ దండకమ్‌ - సుషమాంధ్రటీకాతాత్సర్యవ్యాఖ్య 
ఆళ్వార్లు - భక్తి ప్రపత్తి మార్గాలు 

శ్రీ నారాయణ శతకమ్‌ - తాఘవీయ వ్యాఖ్య 
దివ్యప్రబంధత్రయి - ఆంధ్రటీకాతాత్సర్య వివరణమ్‌ 
ద్రవిడోపనిషత్తా, తృర్భరత్తావళి - ప్రకాశికా వ్యాఖ్య 
శ్రీ సుదర్శనాష్టకమ్‌ - జ్వాలా వ్యాఖ్య 

శ్రీ రుక్మిణీ కల్యాణమ్‌ - వైష్ణవీ వ్యాఖ్య 

చతుః శ్లోకి - దీపికా వ్యాఖ్య 

యతిరాజసప్తతి = చంద్రికా వ్యాఖ్య 

అభీతిస్తవమ్‌ - సంజీవనీ వ్యాఖ్య 

శ్రీస్తుతి - హిరణ్మయీ వ్యాఖ్య 

దయాశతకమ్‌ - అమృతాస్వాదినీ వ్యాఖ్య 

శ్రీ వేదాన్తదేశిక దర్శనమ్‌ * 
యాదవాభ్యుదయమ్‌ - సుబోధినీ వ్యాఖ్య (రచన సాగుతున్నది.) 


